



मुख्यमन्त्री एवम् आर्थिक मामिला तथा योजना मन्त्री  
शंकर पोखरेलले  
प्रदेशसभा बैठकमा प्रस्तुत गर्नुभएको

आर्थिक वर्ष २०७६/७७ को  
बजेट वक्तव्य

प्रदेश सरकार, प्रदेश नं. ५  
आर्थिक मामिला तथा योजना मन्त्रालय  
बुटवल, रुपन्देही  
नेपाल  
२०७६ साल आषाढ १ गते  
आइतवार

## माननीय सभामुख महोदय,

१. संघीय लोकतान्त्रिक गणतन्त्र नेपाल, प्रदेश नं. ५ को प्रदेश सरकारको मुख्यमन्त्री एवम् आर्थिक मामिला तथा योजना मन्त्रीको हैसियतले यस गरिमामय सभामा आगामी आर्थिक वर्ष २०७६/७७ को बार्षिक बजेट प्रस्तुत गर्न पाउँदा मलाई गौरव अनुभूति भएको छ ।
२. यस विशिष्ट अवसरमा म संघीय लोकतान्त्रिक गणतन्त्रसम्मको राजनीतिक क्रान्ति, जनयुद्ध र जनआन्दोलन लगायतका त्याग बलिदानको गौरवपूर्ण इतिहासलाई स्मरण गर्दै देश र जनताका निमित्त जीवन उत्सर्ग गर्ने अमर शहिदहरु प्रति उच्च श्रद्धाका साथ भावपूर्ण श्रद्धाञ्जली अर्पण गर्दछु । संघर्षको दौरानमा बेपत्ता, अपांग तथा घाइते हुनुभएका बीर योद्धाहरु र वहाँहरुका पीडित परिवारहरु प्रति हार्दिक सम्मान व्यक्त गर्दछु ।
३. चालू आर्थिक वर्षको अवधिमा प्रदेशसभाले प्रतिभाशाली युवा जनप्रतिनिधि माननीय उत्तर कुमार वलीलाई सडक दुर्घटनामा गुमाउनु परेको छ । म उक्त दुःखद् घटनाको स्मरण गर्दै उहाँ प्रति भावपूर्ण श्रद्धाञ्जली अर्पण गर्दछु । उहाँको सम्मानमा माननीय उत्तरकुमार वली सडक सुरक्षा कार्यक्रम अघि वढाइने प्रदेश सरकारको प्रतिवद्धतालाई यस अवसरमा स्मरण गर्न चाहन्छु ।
४. चालू आर्थिक वर्षको बजेट प्रस्तुत गरिरहँदा कानून, संगठन संरचना र जनशक्तिको चरम अभावको अवस्था थियो । यस बीचमा पनि उच्च मनोबल र दृढ आत्मविश्वासकासाथ हामीले हाम्रो यात्रा आरम्भ गरेका थियौं । यस बीचको अवधिमा कानून, संगठन संरचना र जनशक्ति व्यवस्थापनका क्षेत्रमा महत्वपूर्ण उपलब्धि हासिल भएका छन् । राजनीतिक रूपले संघीयता कार्यान्वयनमा आइसकेको भए पनि संघीय सरकारबाट कार्यजिम्मेवारी हस्तान्तरण र वित्तीय संघीयताको कार्यान्वयन पूर्णरूपमा हुन बाँकी छ । तर, सम्माननीय प्रधानमन्त्रीको अध्यक्षतामा सम्पन्न अन्तरप्रदेश परिषद्को बैठकबाट कार्य हस्तान्तरणका सन्दर्भमा र अन्तर सरकारी वित्त परिषद्को बैठकबाट वित्तीय संघीयता कार्यान्वयनका सन्दर्भमा महत्वपूर्ण निर्णय भएका छन् । ती निर्णयहरुको कार्यान्वयनबाट निकट भविष्यमा संघीयता कार्यान्वयनमा थप उपलब्धि हासिल हुने विश्वास मैले लिएको छु ।
५. प्रदेशसभाका माननीय सदस्यहरुको प्रत्यक्ष सहभागिता एवम् स्थानीय जनप्रतिनिधि तथा सरोकारवालाहरुको सहभागितामा प्रदेशको प्रथम पंचवर्षीय योजना तयार भएको छ । आर्थिक वर्ष २०७६/७७ को बजेट तयार गर्दा चालू आर्थिक वर्षका अधूरा आयोजनाहरुलाई अघि वढाउनुका साथै प्रदेशको आवधिक योजनाले निर्दिष्ट गरेका क्षेत्रहरुमा श्रोत परिचालन गर्ने गरी तयार गर्नुपर्ने दायित्व हाम्रा सामु छ । आफ्नै आवधिक योजनामा आधारित पहिलो वार्षिक बजेट यस गरिमामय प्रदेशसभामा प्रस्तुत गर्न पाउँदा मलाई खुशी र गौरवको अनुभूति भएको छ ।

## माननीय सभामुख महोदय,

अब म प्रदेशको अवस्था, हाम्रो प्रयत्न र प्रदेशको आर्थिक विकासको सोच र सम्भावनाका बारेमा संक्षेपमा चर्चा गर्न चाहन्छु ।

### प्रदेशको अवस्था, प्रयत्न र आर्थिक विकासको सोच

६. चालू आर्थिक वर्ष २०७५/७६ मा पूर्ण आकारको पहिलो वार्षिक बजेट प्रस्तुत गरिएको थियो । यस हिसाबले चालू वर्ष वित्तीय संघीयता कार्यान्वयनको पहिलो वर्ष हो । चालू आर्थिक वर्षको बजेट प्रस्तुत हुँदा बजेट कार्यान्वयनका लागि आवश्यक कानून, कार्यविधि र संगठन संरचना तयार भइसकेका थिएनन् । साथै, बजेट तर्जुमा गर्दा आवश्यक पर्ने तथ्यांक, सूचना र मन्त्रालयगत रूपमा आवश्यक पर्ने सफ्टवेयर थिएनन् । यसले गर्दा चालू आर्थिक वर्षमा संगठन संरचना, कानूनी आधार, कर्मचारी समायोजन तथा वित्तीय संघीयताको व्यवस्थापनसम्बन्धी कार्य गर्न अपेक्षाकृत बढी समय लाग्यो ।
७. आर्थिक वर्ष प्रारम्भ भएको ४ महिना पछि मात्रै केन्द्रबाट संगठन हस्तान्तरण प्रकृया अघि बढ्नु, कतिपय क्षेत्रमा नेपाल सरकारका पुराना संरचनाभन्दा कम संरचना र जनशक्ति प्राप्त हुनु, प्रदेशले दायित्व बहन गर्नुपर्ने क्षेत्रका केही संरचना हालसम्म प्राप्त नहुनु, सीमित जनशक्तिबाट कानून र कार्यविधि निर्माण गर्न समय लाग्नु र नयाँ आयोजनाको विस्तृत आयोजना प्रतिवेदन (डी.पी.आर्.) तयारी कार्यले धेरै समय लिनु जस्ता कारणले बजेट कार्यान्वयन चुनौतीपूर्ण रह्यो । तर, हाल उक्त अवस्थामा उल्लेख्य सुधार आएको छ ।
८. चालू आर्थिक वर्षको हालसम्ममा १४७ वटा विभिन्नस्तरका कार्यालयहरू स्थापना भएका छन् । यसैगरी, प्रदेशका लागि निर्दिष्ट गरिएकामध्ये करिब एक तिहाइ जनशक्ति समायोजन भै आइसकेको स्थिति छ । समस्या तथा चुनौतिहरूको समाधान गरी बजेट कार्यान्वयनलाई तीव्रता दिन, बजेटलाई उत्पादनशील र नतिजामूलक बनाउन चौमासिक समिक्षा गर्ने पद्धति विकास गरिएको छ । यतिवेला अधिकांश आयोजनाको ठेक्का लागिसकेको र कतिपय आयोजनाको डी.पी.आर्. तयार भएकाले आगामी वर्षदिखि कार्यक्रम तीव्र रूपमा कार्यान्वयन हुने वातावरण सिर्जना भएको छ । मुख्यमन्त्री तथा मन्त्रिपरिषद्को कार्यालयबाट बजेट कार्यान्वयनमा मितव्ययिता, अनुशासन, पारदर्शिता र जवाफदेहितालाई विशेष ध्यान दिँदै बजेटको प्रभावकारी कार्यान्वयनका लागि समय तालिका सहितको कार्ययोजना, मापदण्ड र पुनःप्राथमिकीकरण गरिएको छ । आयोजनाको कार्यान्वयनको अवस्थालाई दृष्टिगत गरी विनियोजनको संशोधित अनुमान गरिएको छ ।
९. यस प्रदेशभित्र संघीय, प्रदेश र स्थानीय सरकारले लिएका आर्थिक नीति एवम् कार्यक्रमबाट अर्थतन्त्रमा सकारात्मक परिवर्तनका संकेत देखापरेका छन् । केन्द्रिय तथ्याङ्क विभागले प्रकाशित गरेको तथ्याङ्क अनुसार चालू वर्षमा यस प्रदेशको कूल ग्राहस्थ उत्पादन वृद्धिदर ७.३७ प्रतिशत हुने अनुमान गरिएको छ । यस वर्ष हाम्रो प्रदेश अन्य

प्रदेशको तुलनामा उच्च आर्थिक वृद्धि हासिल गर्न सफल देखिएको छ । गत आर्थिक वर्षमा प्रदेशको उक्त वृद्धिदर ६ प्रतिशत थियो । आर्थिक वर्ष २०७५/७६ मा प्राथमिक क्षेत्र, द्वितीयक क्षेत्र र तृतीयक क्षेत्रको वृद्धिदर क्रमशः ६.४ प्रतिशत, १०.९ प्रतिशत र ७.७ प्रतिशत हुने अनुमान गरिएको छ । आर्थिक वर्ष २०७४/७५ मा उक्त वृद्धिदरहरू क्रमशः १.५ प्रतिशत, ११.८ प्रतिशत र ७.४ प्रतिशत थिए ।

१०. चालू आर्थिक वर्ष २०७५/७६ मा यस प्रदेशको अर्थतन्त्रको आकार ४ खर्व ५२ अर्व ७९ करोड रहेको छ जुन राष्ट्रिय अर्थतन्त्रको १४.३ प्रतिशत हुन आउँछ । यस आर्थिक वर्षमा प्रदेश अर्थतन्त्रमा कृषि क्षेत्रको अंश ३१ प्रतिशत रहने अनुमान छ । उद्योगको अंश ६.५ प्रतिशत छ भने निर्माणको अंश करिब १० प्रतिशत रहने अनुमान छ ।
११. यस प्रदेशका १८.२ प्रतिशत जनसंख्या निरपेक्ष गरिबीको रेखामुनी रहेका छन् । जुन राष्ट्रिय स्तर १८.७ प्रतिशतभन्दा केही न्यून रहेको छ । यस आर्थिक वर्षमा प्रतिव्यक्ति कूल ग्राहस्थ्य उत्पादन प्रचलित मूल्यमा रु. ८३ हजार ४ सय १४ हुने अनुमान छ । जुन राष्ट्रिय प्रतिव्यक्ति कूल ग्राहस्थ्य उत्पादन रु. १ लाख १७ हजार ४ सय ५५ भन्दा निकै न्यून रहेको छ । यसले राष्ट्रिय मापदण्डलाई भेटाउने हाम्रो चुनौती र दायित्वलाई उजागर गरेको छ ।
१२. चालू आर्थिक वर्ष २०७५/७६ को कूल बजेट रु. २८ अर्व ९ करोड ३ लाखमा नेपाल सरकारबाट विभिन्न मितिमा सशर्त अनुदानतर्फका आयोजना तथा कार्यक्रम कार्यान्वयनका लागि रु. १ अर्व ६७ करोड ५५ लाख ७४ हजार र समपूरक अनुदान वापत रु. ६९ करोड थप रकम हस्तान्तरण भइआएको छ । त्यसैगरी नेपाल सरकारबाट सशर्त अनुदानतर्फका रु. ६ करोड ३४ लाख बराबरका आयोजना तथा कार्यक्रमहरू संघमा फिर्ता भएका छन् ।
१३. चालू वर्षको बजेटमा नेपाल सरकारबाट प्राप्त सशर्त अनुदानतर्फका कार्यक्रमको कार्यान्वयनका क्षेत्रमा भने हामीले उल्लेख्य प्रगति हासिल गरेका छौं । यसअन्तर्गत सडकमा रु. १ अर्व ५० करोड र खानेपानीतर्फ ८३ करोड ९१ लाख थप रकम परिचालन गर्न सफल भएका छौं । तर, उक्त रकम केन्द्रबाट सोझै भुक्तानी भएको हुँदा प्रदेशको बजेट र खर्चमा समावेश भएको छैन ।
१४. चालू आर्थिक वर्षको जेष्ठ ३१ सम्ममा प्रदेश सरकारको कूल खर्च संशोधित बजेट रकमको ४० प्रतिशत रहेको छ । कूल खर्चमध्ये चालूतर्फ संशोधित अनुमानको ४६ प्रतिशत र पूँजीगततर्फ संशोधित रकमको ३५ प्रतिशत रहेको छ । निर्दिष्ट गरेको लक्ष्यको तुलनामा न्यून भएपनि प्रदेशको तात्कालिक परिस्थितिलाई मनन गर्दा उक्त प्रगतिलाई सन्तोषजनक नै मान्न सकिन्छ ।



१५. चालू आर्थिक वर्ष २०७५/७६ को प्रथम आठ महिनामा प्रदेशको संचित कोषमा दाखिला भएको रकमको विस्तृत विवरण यस गरिमाभय सभामा प्रस्तुत गरिएको आर्थिक वर्ष २०७५/७६ को मन्त्रालयगत वार्षिक प्रगति विवरणमा समावेश गरिएको छ ।

### आर्थिक विकासको सोच र उपलब्धिको जगेर्ना

१६. यो प्रदेश आर्थिक दृष्टिकोणले प्रतिस्पर्धात्मक एवम् तुलनात्मक लाभको अवस्थामा रहेको छ । तराई, पहाड र हिमाल मिलेर बनेको यो प्रदेश मिनी नेपालको रूपमा रहेको छ । यसको विकासले छिमेकी प्रदेशहरूसँग विकासका अतिरिक्त लाभहरू वितरण गर्नसक्ने स्थिति रहन्छ ।

१७. यस प्रदेशको दीर्घकालीन विकासको सोच “समृद्ध प्रदेश: खुशी जनता” तय गरिएको छ । प्रथम आवधिक योजनाले निर्दिष्ट गरेको लक्ष्य तथा प्राथमिकताहरूलाई वार्षिक बजेटमा रूपान्तरण गर्न त्रिवर्षीय प्रक्षेपण सहित मध्यमकालीन खर्च संरचना तयार गरिएको छ । आगामी तीनवर्षको अपेक्षित उपलब्धी, श्रोतको आंकलन, कार्यान्वयनका चरणहरू र प्राप्त हुने नतिजालाई समेत ध्यानमा राखी यो बजेट तयार गरिएको छ । यसले आगामी दिनमा बजेट विनियोजनमा कुशलता र कार्यान्वयनमा दक्षता हासिल हुने एवम् बजेट उत्पादनशील र नतिजामूलक हुने अपेक्षा गरिएको छ । प्रदेशभित्र उपलब्ध साधन र स्रोतको उच्चतम उपयोग गरी सरकारी, सहकारी र निजी क्षेत्रको सहभागितामा लगानी प्रबर्द्धन गर्दै उच्च आर्थिक वृद्धि कायम गर्ने लक्ष्यवाट यो बजेट निर्देशित छ ।

१८. आवधिक योजनामार्फत् समृद्ध प्रदेशका लागि अर्थतन्त्रका संबाहक र आर्थिक वृद्धिका शीर्ष बिन्दुहरू पहिचान भएका छन् । कृषि, पर्यटन, उद्योग, मानव संसाधन र पूर्वाधारको विकास प्रदेश अर्थतन्त्रका सम्बाहक हुन् । नवीनतम प्रविधि प्रयोग गरी कृषिलाई व्यावसायीकरण र उद्योगलाई सहजीकरण गर्दै आर्थिक वृद्धिलाई अनुकूल वातावरण तयार गरिनेछ ।

१९. प्रदेशको समृद्धिका लागि बुटवल-भैरहवा, घोराही-तुलसीपुर, लुम्बिनी-तौलिहवा र कोहलपुर-नेपालगंज एवम् सो आसपासका क्षेत्रहरू प्रमुख शीर्ष बिन्दुहरू रहेका छन् । यी स्थानको विकासका साथै आर्थिक वृद्धिलाई तीब्रता दिन निजी क्षेत्रलाई प्रोत्साहन गर्ने नीति लिइएको छ ।

२०. बुटवल, नेपालगंज र भैरहवामा अवस्थित विशेष आर्थिक क्षेत्र (सेज) तथा मोतिपुर, नौवस्ता तथा दाङमा निर्माण हुने नयाँ औद्योगिक क्षेत्र र भंसार नाकालाई आधार मानी बनिरहेका औद्योगिक करिडोरहरूको निर्माण र सेवा क्षेत्रको विस्तार आर्थिक वृद्धिका थप आधारहरू हुन् ।

२१. उदयमान स्याटेलाइट शहरहरू होलेरी-लिवाड-सुलिचौर, बिजुवार-बागदुला, सन्धिखर्क-तम्घास, तानसेन-रामपुर, सुनवल-परासी, कृष्णनगर-चन्द्रौटा, खजुरा-गुलरिया-राजापुर,

भालुवाङ-लमही र अन्य नगरपालिका र ग्रामिण शहरहरूबीचको सञ्जाल, उत्पादन सम्पर्क र वितरणमा अन्तर सम्बन्ध स्थापित गर्दा स्थानीय अर्थतन्त्रमा लागत घटाउन, विस्तार ल्याउन र नयाँ अवसरको खोजी गर्न सहयोग पुग्ने देखिएकाले यिनीहरूलाई आर्थिक र व्यावसायिक केन्द्रको रूपमा विकास गर्ने नीति लिइएको छ ।

२२. गौतम बुद्ध अन्तर्राष्ट्रिय विमानस्थल संचालनमा आएपछि प्रदेशको अर्थतन्त्रले थप गति लिनेछ । यसले नविनतम सूचना प्रविधि, नवप्रवर्तन र नयाँ बस्तु तथा सेवाको उत्पादनको माग गर्नुका साथै ज्ञानमा आधारित अर्थतन्त्रको विकासमा फड्को मार्न उत्प्रेरित गर्ने अपेक्षा गरिएको छ । चालू वर्षको कार्यक्रम तथा बजेटका माध्यमबाट यी सम्भावनाको उपयोग गर्ने प्रयास गरिएको छ ।

२३. प्रदेश अर्थतन्त्रका उपर्युक्त आधारहरूको उपयोग र लगानी प्रवर्द्धनका लागि उपयुक्त वातावरण श्रृजना गरिनेछ । साथै संघ, प्रदेश सरकार, स्थानीय तह, सहकारी र निजी क्षेत्रको सहकार्यमा लगानी प्रवर्द्धन गरी आगामी आर्थिक वर्षमा आठ प्रतिशतले आर्थिकवृद्धि हुने लक्ष्य लिइएको छ ।

### माननीय सभामुख महोदय,

अब म गरिमामय प्रदेशसभा समक्ष प्रदेशको प्रथम पञ्चवर्षीय योजना, प्रदेश सभाबाट पारित भएको आर्थिक वर्ष २०७६/७७ को नीति कार्यक्रम र बजेटको सिद्धान्त र प्राथमिकताको भावनालाई आत्मसात गरी बजेटका उद्देश्य र प्राथमिकताहरू प्रस्तुत गर्दछु ।

### यस बजेटका उद्देश्यहरू देहायबमोजिम रहेका छन्

यस प्रदेशको दीर्घकालीन सोच “समृद्ध प्रदेश, खुशी जनता” र प्रथम आवधिक योजनाले निर्धारण गरेको उद्देश्य र लक्ष्य हासिल गर्न बलियो आधार तयार गर्नु यस बजेटको प्रमुख उद्देश्य रहेको छ । अन्य उद्देश्यहरू देहायबमोजिम रहेका छन्

- (क) सामाजिक न्याय तथा रोजगारीका अवसरहरू सहितको तीव्र आर्थिक वृद्धि हासिल गर्नु,
- (ख) विद्यमान गरिबीको स्थितिलाई न्यूनीकरण गरी नागरिकको जीवनस्तरमा गुणात्मक सुधार ल्याउनु,
- (ग) लैंगिक, अपाङ्गता, सामाजिक समूह आदिका आधारमा गरिने विभेद एवम् वञ्चितीकरणको अन्त्य एवम् घरेलु हिंसासम्बन्धी सभ्य समाजको निर्माण गर्नु,

### यस बजेटका प्राथमिकताहरू देहायबमोजिम रहेका छन् ।

- (क) कृषि, पर्यटन, उद्योग र भौतिक पूर्वाधार तथा मानव संसाधनका क्षेत्रको बिकासमा जोड दिने ।
- (ख) रोजगारी वृद्धि र जनसांख्यिकी लाभ प्राप्त गर्न “युवा जनशक्ति” केन्द्रित कार्यक्रम कार्यान्वयन गर्ने ।

- (ग) सीमान्तकृत वर्ग, पिछडिएको क्षेत्र, आर्थिक सामाजिक तथा अन्य कुनै प्रकारले विभेदमा परेको वर्ग वा समुदाय लक्षित कार्यक्रमहरू कार्यान्वयन गर्ने ।
- (घ) प्रदेशको शासकीय क्षमता वृद्धि गरी लगानी मैत्री वातावरण तयार गर्ने र सुशासन प्रवर्द्धन गर्ने ।

### माननीय सभामुख महोदय,

अव म आर्थिक वर्ष २०७६/७७ को व्ययको अनुमान प्रस्तुत गर्दछु ।

### स्थानीय तहसंगको सह-कार्य र वित्तीय हस्तान्तरण

२४. स्थानीय तहको शिक्षा, स्वास्थ्य, खानेपानी जस्ता क्षेत्रहरूको विकासका लागि मानव विकास सूचकांक, पूर्वाधार विकासको अवस्था, खर्चको आवश्यकता, राजस्व क्षमता तथा स्थानीय तहहरूमा रहेको आर्थिक सामाजिक तथा अन्य विभेद समेतका आधारमा स्थानीय तहलाई वित्तीय समानीकरण अनुदान उपलब्ध गराउने व्यवस्था मिलाएको छु । सोको लागि रु. ५० करोड विनियोजन गरेको छु ।
२५. आवधिक योजनाले निर्दिष्ट गरेका प्राथमिकताको क्षेत्र र प्रदेश सभाका माननीय सदस्यज्यूहरूले छनौट गर्नुभएका कार्यक्रमहरूको कार्यान्वयनमा सहयोग पुग्नेगरी सबै स्थानीय तहहरूलाई सशर्त अनुदान उपलब्ध गराउन रु. १ अर्ब बजेट विनियोजन गरेको छु । यस सशर्त अनुदानबाट सञ्चालन गरिने आयोजनाहरूको सूचि र कार्यान्वयनको लागि अपनाउनु पर्ने कार्यविधि प्रदेश सरकारबाट पछि उपलब्ध गराइनेछ । यसका अतिरिक्त शीत भण्डार, पशु वधशाला निर्माण र पशुपंक्षी प्रयोगशाला स्थापनाका लागि रु. ३८ करोड ९८ लाख सशर्त अनुदानस्वरूप उपलब्ध गराउने व्यवस्था मिलाएको छु ।
२६. प्रदेशले निर्धारण गरेको मापदण्ड अनुरूप स्थानीय तहले पहिचान गरी संचालन गर्ने आयोजनाहरूका लागि उपलब्ध गराइने समपूरक अनुदानमा यस वर्ष उल्लेख्य वृद्धि गरेको छु । यसबाट स्वीकृत आयोजनामा आधारित भएर गाउँपालिकाहरूलाई कम्तीमा रु १ करोड पचास लाख, नगरपालिकाहरूलाई रु. २ करोड र उपमहानगरपालिकालाई रु ३ करोडको समपूरक अनुदान उपलब्ध गराउने व्यवस्था मिलाएको छु ।
२७. गरिवीको मारमा परेका घर परिवारहरूलाई लक्षित गरी उनीहरूलाई शिक्षा, स्वास्थ्य सामाजिक सुरक्षा आयआर्जन लगायतका कार्यक्रमका माध्यमबाट गरिवीबाट मुक्त गर्ने उद्देश्य लिई चालू आर्थिक वर्षमा ३५ गाउँपालिकामा सञ्चालित मुख्यमन्त्री ग्रामिण विकास कार्यक्रम आगामी आर्थिक वर्षमा सबै गाउँपालिकामा सञ्चालन गरिनेछ । यसका लागि प्रति गाउँपालिका रु. ५२ लाखका दरले विशेष अनुदान र सोको अनुगमन, सहजीकरण र

व्यवस्थापन खर्च समेत गरी रु. ४१ करोड छुट्याएको छु । यसैगरी प्रदेश भित्रका नगरपालिका तथा गाउँपालिकालाई अन्य कार्यक्रम सञ्चालन गर्न थप रु. ५९ करोड समेत गरी कूल रु. १ अर्ब विशेष अनुदानको व्यवस्था गरेको छु ।

### नेपाल सरकारसंगको सहकार्य र समपूरक अनुदान

२८. नेपाल सरकारबाट प्राप्त सशर्त अनुदानअन्तर्गतका कार्यक्रम तथा आयोजनाहरू प्रदेशको प्राथमिकताको आधारमा छनोट गरी कार्यान्वयनमा लैजाने ब्यबस्था मिलाएको छु । चालू आर्थिक वर्षमाझैँ आगामी आर्थिक वर्षमा पनि सशर्ततर्फको कार्यक्रम कार्यान्वयनमा बजेटको अभाव हुने देखिएको हुँदा थप श्रोतको सुनिश्चितताका लागि पहल गरिनेछ ।
२९. प्रदेश सरकारले छनोट गरेका र प्राथमिकतामा परेका कार्यक्रम वा आयोजनाहरूको लागि थप श्रोतको व्यवस्था गर्न संघबाट प्रदान गरिने समपूरक अनुदानका लागि नेपाल सरकारले तय गरेको कार्यविधि अनुरूप श्रोत सुनिश्चित गरेको छु ।
३०. सार्वजनिक क्षेत्रमा राज्यको दायित्व बढ्दैजाने र श्रोतको व्यवस्थापन कठिन हुँदैजाने अवस्थालाई ध्यानमा राखेर नियमित आयआर्जन हुने क्षेत्रमा पूँजीगत अनुदान दिने र लाभप्रद आयोजनामा प्रदेश आफैले लगानी गर्ने नीति अनुरूप यस वर्ष सम्भाव्य आयोजना पहिचान गरी लगानी गरिनेछ । त्यसका लागि कोषको व्यवस्था मिलाएको छु ।

### माननीय सभामुख महोदय,

अब म क्षेत्रगत कार्यक्रम तथा विनियोजन प्रस्ताव प्रस्तुत गर्न चाहन्छु ।

### कृषि, भूमि व्यवस्था र सहकारी

३१. कृषि क्षेत्रलाई आधुनिकीकरण तथा व्यावसायीकरण गरी समग्र अर्थतन्त्रको विकासको आधार बनाउने, समावेशी विकास गर्ने, रोजगारी सिर्जना गर्ने, आत्मनिर्भर बनाउने र गरिबी निवारण गर्नेगरी आवश्यक नीति तथा कार्यक्रमहरू तयार गरिएका छन् ।
३२. **“गरौँ ब्यावसायिक कृषि, यसैबाट शुरु हुन्छ प्रदेशको समृद्धि”** भन्ने मूल नारालाई आत्मसात गर्दै कृषि क्षेत्रको आधुनिकीकरण, यान्त्रीकरण तथा व्यावसायीकरण गरी कृषि प्रवर्द्धन गर्न बित्तीय संस्थाहरूसंगको सहकार्यमा कृषकहरूलाई सुलभ कर्जा उपलब्ध गराउने कार्यमा सहजीकरण गर्दै **ब्याजमा नगद अनुदान** उपलब्ध गराइनेछ । यसका लागि रु. १० करोड विनियोजन गरेको छु ।
३३. कृषि क्षेत्रमा श्रमिकको अभाव र बजारमा बेरोजगारीको समस्या रहेको विरोधाभासपूर्ण स्थितिलाई सम्बोधन गर्न **कृषिकर्मी रोजगार कार्यक्रम** संचालनमा ल्याइनेछ । यस कार्यक्रमले उपलब्ध श्रमशक्तिलाई कृषि तथा पशुजन्य फर्म तथा उद्योगमा परिचालन गर्दै

स्थानीय स्तरमा रहेका उत्पादनमूलक कृषिभूमिको समूचित प्रयोग गरी स्थानीय स्तरमै रोजगारी सृजना गर्नेछ । यसका लागि रु. १० करोड विनियोजन गरेको छु ।

३४. कृषि उत्पादनदेखि बिक्री वितरणसम्मको मूल्य शृंखलाका प्रत्येक चरणमा कृषकलाई सहयोग गर्न, प्रविधि हस्तान्तरण गर्न, सामुहिक ब्याबसायीकरण गर्न र प्रसार प्रणालीलाई थप सवल तथा प्रभावकारी बनाउनका लागि चालू आर्थिक वर्षमा प्रारम्भ गरिएको "स्मार्ट कृषि गाउँ कार्यक्रम" लाई निरन्तरता दिइएको छ । यस कार्यक्रमलाई प्रत्येक स्थानीय तहसम्म पुऱ्याउने नीति अनुरूप आगामी आर्थिक वर्षमा थप २४ स्थानीय तहहरूमा विस्तार गर्नेगरी सम्पूर्ण प्याकेज कार्यक्रमका लागि रु. ३५ करोड विनियोजन गरेको छु ।
३५. कृषि क्षेत्रमा रहेको यान्त्रिकीकरणको कमीलाई समाधान गर्न, उत्पादन तथा उत्पादकत्व वृद्धिका साथै रोजगारीको अवसर शृजना गर्न परम्परागत रूपमा रहेका आरनहरूलाई आधुनिकीकरण गर्नुका साथै कृषि यन्त्र निर्माण कार्यक्रमसँग आवद्धित गरिनेछ । यसका अतिरिक्त यान्त्रीकरणमा किसानको पहुँचमा बृद्धि, थप प्रतिस्पर्धी र समग्र कृषिको आधुनिकीकरण गर्न कष्टम हायरिड् सेन्टर स्थापना गर्न रु. ६ करोड विनियोजन गरेको छु ।
३६. युवाको पौरख, प्रदेशको गौरव मूलमन्त्रका साथ युवाहरूलाई कृषि क्षेत्रमा आकर्षित गरी सीप र दक्षतासँग आबद्ध गराउँदै लगिनेछ । कृषि विषयमा उच्चशिक्षा हासिल गरेका युवाहरूलाई स्रोतव्यक्ति तथा उद्यमशीलता विकास कार्यक्रम र पढ्दै कमाउँदै अभियानका लागि कृषकसँग विद्यार्थी कार्यक्रम लगायतका युवा लक्षित कृषि ब्यवसाय प्रवर्द्धन कार्यक्रम सञ्चालन गरिनेछ । यसका लागि रु. १० करोड विनियोजन गरेको छु ।
३७. कृषिभूमिको खण्डीकरणका कारणले उत्पादकत्व बढाउन कठिन भइरहेको स्थिति छ । यस समस्यालाई सम्बोधन गर्न र व्यावसायिक खेतीका लागि प्रोत्साहन गर्न चक्लाबन्दी सहितको नमूना फार्म स्थापना गर्ने कार्यक्रम संचालन गरिनेछ । यस कार्यक्रमको लागि रु. ५ करोड विनियोजन गरेको छु ।
३८. बाँझो रहेका खेतीयोग्य जमिन भूमिहीन किसानलाई करारमा दिने कार्यक्रम अनुरूप चालू आर्थिक वर्षमा ३५९ बिगाह जमिनमा करार खेति भइरहेको छ । यस कार्यक्रमको महत्वलाई मनन् गर्दै भूमिहीन किसानको पहुँचलाई सुनिश्चित गर्न कार्यविधिमा परिवर्तन गरी सो कार्यक्रमलाई निरन्तरता दिइनेछ । यस कार्यक्रमअन्तर्गत करारको पहिलो, दोश्रो, र तेश्रो वर्ष क्रमशः १०० प्रतिशत, ५० प्रतिशत र २५ प्रतिशत करार-भाडा प्रदेश सरकारले दिने ब्यवस्थालाई निरन्तरता दिएको छु । स्थानीय तहहरूको सहकार्यमा थप कार्यक्रम संचालन गर्न आवश्यक रकम विनियोजन गरेको छु ।
३९. भौगोलिक विविधताले दिएको तुलनात्मक लाभलाई उपयोग गर्दै फलफूलको उत्पादन बढाई आत्मनिर्भर हुन तराईका जिल्लामा आँप, मेवा, अनार र केरा तथा पहाड र हिमाली

जिल्लामा कागती, सुन्तला, स्याउ आदिको व्यावसायिक उत्पादन गर्न प्रोत्साहन गर्ने नीति अनुरूप यस वर्ष २ लाख फलफूलका विरुवा रोपनका लागि रु. ६ करोड विनियोजन गरेको छु ।

४०. कृषकले तरकारी उत्पादन गर्दा रोग, किरा, झार आदिको समस्यालाई समाधान गर्न उत्पादन प्रविधिलाई आधुनिकीकरण गर्ने उद्देश्यले प्रोटेक्टेड हर्टिकल्चर प्रवर्द्धन कार्यक्रम सञ्चालन गरिनेछ । साथै, स्वस्थ एवम् गुणस्तरीय विरुवाहरू समयमा प्राप्त नहुँदा कृषकहरूले भोगिरहेको समस्यालाई समाधान गर्न एवम् कृषि व्यावसायीकरणमा थप टेवा दिन टिस्यू कल्चर प्लान्ट स्थापनाको लागि आवश्यक रकम विनियोजन गरेको छु ।
४१. उत्पादित कृषि वस्तुहरूको उचित व्यवस्थापन, भण्डारण र बजारीकरणका लागि चालू आर्थिक वर्षमा छनौट भएका विभिन्न क्षमताका शीतभण्डारहरूको निर्माण कार्य आगामी आर्थिक वर्षमा सम्पन्न गरिनेछ । साथै भौगोलिक क्षेत्र विशेषको आवश्यकताका आधारमा नयाँ शीतभण्डारहरूको निर्माण समेत गर्नका लागि रु. ३५ करोड विनियोजन गरेको छु ।
४२. कृषियोग्य जमिनमा पानीको समस्या हुने क्षेत्रहरूमा नविनतम प्रविधिमा आधारित साना सिंचाइ कार्यक्रम ल्याइएको छ । यसका साथै खाद्य सुरक्षाको हकलाई सम्बोधन गर्न खाद्य भण्डारण गृह र सामुदायिक बीउ बैंक स्थापना गरिनेछ । यसबाट कृषि उत्पादन उत्पादकत्व र रोजगारीमा बृद्धि हुने अपेक्षा गरेको छु ।
४३. विशेष सम्भावना भएका बाली तथा वस्तुहरू खासगरी लसुन, प्याज, कागती, सुन्तला, बाखा र बजुरको मूल्य श्रृंखलामा आधारित रही उत्पादनदेखि बजारीकरणसम्मका मिसन कार्यक्रम संचालन गर्न रु १८ करोड विनियोजन गरेको छु ।
४४. माछाको उत्पादन र उपभोग वृद्धिका लागि शुद्ध नक्षका माउ व्यवस्थापन, भुरा उत्पादन, सघन मत्स्यपालन प्रविधि विस्तार, मत्स्य प्रजनन फर्म सुदृढीकरण, मत्स्य रोग अन्वेषण प्रयोगशाला स्थापना, मत्स्य प्रशोधन तथा दाना उद्योग संचालन तथा बजारीकरणसम्मका कार्यक्रम संचालन गरिनेछ । साथै पहाडी जिल्लामा ट्राउट तथा असला माछाको उत्पादन कार्यक्रम संचालन गर्न आवश्यक रकम विनियोजन गरेको छु ।
४५. निजी तथा सहकारी संस्थाहरूलाई प्रोत्साहन गर्दै प्राङ्गारिक खेतीका सम्भावित वस्तु र क्षेत्रहरूको पहिचान, उत्पादन र ब्रान्डिङ् गरी बजारीकरणलाई सहज बनाउन पकेट क्षेत्र विशेष प्राङ्गारिक कृषि प्रवर्द्धनका कार्यक्रम सञ्चालन गरिनेछ । कृषि तथा पशुपंक्षी क्षेत्रको औद्योगिकीकरणको लागि बाली, वस्तु तथा क्षेत्र विशेष मूल्य श्रृंखलामा आधारित प्रशोधन केन्द्र तथा उद्योग स्थापनामा सहयोग गर्न रु ५ करोड विनियोजन गरेको छु ।
४६. कृषि पेशालाई सम्मानजनक पेशाका रूपमा स्थापित गर्न र कृषकहरूलाई सामाजिक सम्मान प्रदान र सहकारीलाई उत्पादनशील क्षेत्रमा क्रियाशील हुन प्रेरित गर्ने व्यवस्थाका

लागि उत्कृष्ट कृषक तथा सहकारीहरूलाई प्रादेशिक पुरस्कार प्रदान गर्नका लागि आवश्यक रकम विनियोजन गरेको छु ।

४७. आयआर्जन, पोषण तथा खाद्य सुरक्षामा कमजोर देखिएका क्षेत्रहरूको पहिचान गरी त्यस्ता क्षेत्रहरूमा गरिबी निवारण र खाद्य तथा पोषण सुरक्षा कार्यक्रम संचालनको लागि सरोकारवाला निकायसँग समन्वय गरी कृषिजन्य बस्तु, दूध, अण्डा र मासुको उपलब्धता तथा पहुँच बढाउने कार्यक्रम सञ्चालन गरिनेछ । खाद्य संस्कृतिको विकासका साथै रैथाने तथा स्थानीय बालीनाली तथा पशुपंक्षीको संरक्षण, संबर्द्धन र प्रयोग अभिवृद्धि गर्न उत्पादन प्रोत्साहन तथा रैथाने बालीहरूको बजार प्रवर्द्धनका लागि आवश्यक बजेट विनियोजन गरेको छु ।
४८. उन्नत कृषि बाली, पशुपंक्षी तथा घांसेबालीहरूका श्रोतकेन्द्र स्थापनाका लागि रु ५ करोड ७० लाख बजेट विनियोजन गरेको छु ।
४९. कृषि र पशुपालन क्षेत्रमा विभिन्न प्राकृतिक प्रकोपबाट हुनसक्ने क्षतिको न्यूनीकरण र उद्धार तथा राहतका कार्यक्रम सञ्चालन गरिनेछ । किसानहरूलाई परेका समस्याहरूको तत्काल समाधान एवम् सूचनामा पहुँच बृद्धि गर्न एस.एम.एस सेवा तथा किसान कल सेन्टर संचालनमा ल्याउन आवश्यक बजेट विनियोजन गरेको छु ।
५०. सञ्चालनमा रहेका भेटेरीनरी अस्पतालहरूको समयानुकूल सुदृढीकरण गरी भेटेरीनरी एम्बुलेन्समार्फत मोबाइल भेटेरीनरी सेवाका साथै विरामी पशुपंक्षी भर्नासम्मका सेवा दिने कार्यक्रमको लागि आवश्यक बजेट व्यवस्था गरेको छु ।
५१. सहकारी क्षेत्रको पूँजीलाई घरेलु तथा साना उद्योग, कृषि उत्पादन, पशुपंक्षी विकास, फलफूल उत्पादन जस्ता क्षेत्रमा परिचालन गरी रोजगारी प्रवर्द्धन गर्न सहकारीमार्फत युवा तथा महिला उद्यमशीलता विकास कार्यक्रमका लागि रु. ८ करोड विनियोजन गरेको छु । यसैगरी सहकारी सदस्यहरूमा उद्यमशीलता विकास गरी सहकारी विकास कोषमार्फत व्यवस्थित तरीकाले लगानी गर्नको लागि उचित व्यवस्था मिलाई आयमूलक कार्यक्रमहरू संचालन गर्न रु.१५ करोड विनियोजन गरेको छु ।
५२. कृषि तथा पशुपंक्षीजन्य र मत्स्य व्यवसायलाई दिगो बनाउन र थप आकर्षित गर्न कृषकले उत्पादन गरेका उत्पादनका आधारमा लक्षित वर्गको बैंक खातामै अनुदान पुग्नेगरी प्रतिफलमा आधारित प्रोत्साहन अनुदान कार्यक्रम संचालन गर्न रु.१५ करोड विनियोजन गरेको छु ।
५३. आगामी आर्थिक वर्ष भूमि व्यवस्था, कृषि तथा सहकारी क्षेत्रका लागि कूल रु. ४ अर्ब ७ करोड व्यवस्था गरेको छु ।

## पर्यटन प्रवर्द्धन तथा सम्पदा संरक्षण

५४. पर्यटन विकासका लागि सम्भावित गन्तव्यहरूको पहिचान र विकास, सडक तथा हवाई पूर्वाधारको सुनिश्चितता, होटेल तथा व्यापार ब्यवसाय, सूचना प्रविधि, स्थानीय उत्पादन, स्थानीय कला संस्कृति आदिलाई एक अर्कामा अन्तरसम्बन्धित र सहयोगी हुनेगरी आवश्यक नीति तथा कार्यक्रमहरू तय गरिएका छन् ।
५५. पर्यटनको विकासका दृष्टिकोणबाट लुम्बिनी लगायतका बुद्धकालीन सम्पदा क्षेत्रहरू विशेषगरी रामग्राम र तिलौराकोटको तीव्र विकासको सम्भावना रहेको छ । गोटिहवा, निग्लिहवा, सग्रहवा र देवदहमा पर्यटन विकासको सम्भावना राम्रो छ । कपिलवस्तु जिल्ला सिङ्गै पूरातात्विक संग्रहालय हो । पर्यापर्यटनका दृष्टिकोणबाट बाँके-वर्दिया राष्ट्रिय निकुञ्ज र ढोरपाटन राष्ट्रिय निकुञ्जको पूर्वी रुकुम खण्ड तथा प्रदेशका विभिन्न भागमा रहेका सिमसार क्षेत्रहरूको पनि सम्भावना राम्रो छ । धार्मिक पर्यटनका दृष्टिकोणले स्वर्गद्वारी, सुपा देउराली, रुरु-रेसुंगा, पाण्डवेश्वर धाम लगायतका क्षेत्रहरू महत्वपूर्ण छन् । तानसेन लगायतका पुराना र नयाँ हिलस्टेसनहरू र प्राचिन कोट तथा गढीहरूमा पूर्वाधार विकास गर्दा त्यसको सम्भावना पनि राम्रो देखिन्छ । भविष्यमा यी क्षेत्रहरूमा हुने पर्यटकीय पूर्वाधारको विकासले प्रदेशको अर्थतन्त्रलाई उचाई प्रदान गर्ने सामर्थ्य राख्दछन् । त्यसैले भविष्यमा प्रदेशको समृद्धिको आधार पर्यटन क्षेत्र हुने कुरालाई आत्मसात गर्दै पर्यटकीय गन्तव्य र पूर्वाधार विकासमा लक्षित गरी बजेट तयार गरिएको छ ।
५६. प्राचिन सभ्यताको धरोहर, धार्मिक, सांस्कृतिक, पुरातात्विक, ऐतिहासिक एवम् प्राकृतिक सम्पदाले सिगारिएको यो प्रदेशले आफ्नो विशेषता, सुन्दरता र महत्वलाई पर्यटकहरू समक्ष पस्कन सकेको छैन । त्यसैले दुइवटा स्तम्भबाट पर्यटक समक्ष पुग्नका लागि लुम्बिनी र नेपालगञ्जलाई **टुरिजम हब**को रूपमा विकास गरिनेछ । यसैगरी पर्यटकहरूलाई आवश्यक सम्पूर्ण जानकारी उपलब्ध गराउन गौतमबुद्ध अन्तर्राष्ट्रिय विमानस्थल र नेपालगञ्जमा बृहत पर्यटक सूचना केन्द्रहरू स्थापना गरिनेछ । लुम्बिनी लगायत प्रमुख पर्यटकहरूको राम्रो उपस्थिति हुने केन्द्रहरूमा परम्परागत एवम् स्थानीय उत्पादनहरूको खरिद तथा बिक्री हुने कोशेली घर स्थापना गरिनेछ ।
५७. प्रदेशमा विशेषगरी लुम्बिनी घुम्न आएका पर्यटकहरूको बसाइ अवधि लम्ब्याउन इन्जोभेटीभ प्याकेजहरू तयार गर्न, पर्यटकहरूलाई खाने-बस्ने-सुविधा, घुम्ने र सुरक्षासम्बन्धी व्यवस्था गर्न निजी क्षेत्रसँग सहकार्य गरिनेछ । इन्जोभेटीभ प्याकेजहरू तयार गरी यस प्रदेशमा पर्यटकहरूको बसाइ दिन लम्ब्याएको प्रमाण पेश गर्ने पर्यटन व्यवसायीलाई प्रोत्साहन गरिनेछ । साथै स्थानीय समुदायको संलग्नतामा ग्रामीण पर्यापर्यटन र होमस्टेको प्रवर्द्धन र प्रोत्साहनका लागि आवश्यक रकम विनियोजन गरेको छु ।



५८. वनस्पतिको संरक्षण गर्दै शहरी हरियाली तथा पर्यटन प्रवर्द्धन गर्ने उद्देश्यले उपयुक्त स्थानहरूमा वनस्पति उद्यान तथा पर्यटकीय पार्कहरू निर्माण गरिनेछ । यसका लागि रु. १५ करोड विनियोजन गरेको छु ।
५९. प्रसिद्ध धार्मिक, साँस्कृतिक, ऐतिहासिक तथा जैविक विविधता समेतबाट मनोरम प्राकृतिक क्षेत्रहरू तथा गुफा, तालतलैया, झरना, गढी जस्ता महत्वपूर्ण स्थानहरूमा पर्यटन प्रवर्द्धन गर्न अत्यावश्यक पूर्वाधार निर्माणको लागि रु. ३५ करोड विनियोजन गरेको छु ।
६०. नेपाल सरकारले सन् २०२० लाई भ्रमण वर्ष घोषणा गरेको सन्दर्भमा उक्त कार्यक्रमलाई समेत सहयोग पुऱ्याउने गरी प्रदेश सरकारले २०७६ लाई लुम्बिनी भ्रमण वर्ष घोषणा गरी कार्यक्रम सञ्चालन गरिरहेको छु । आगामी वर्षको बुद्ध पूर्णिमासम्म कायम रहने लुम्बिनी भ्रमण वर्षमा यस क्षेत्रको २५६ एकड जग्गामा सरस उद्यान निर्माण गर्ने, बुद्धिस्ट वनस्पति उद्यान निर्माण गर्ने र बुद्धकालीन बोट बिरुवाहरूको प्रवर्द्धन गर्ने लगायतका कार्यक्रमहरू सञ्चालन गर्ने व्यवस्था मिलाएको छु । यसका लागि स्थानीय तह, निजी क्षेत्र र लुम्बिनी विकास कोषसँग सहकार्य गरिनेछ ।
६१. भ्रमण वर्ष २०२० मा प्रदेशका पर्यटकीय गन्तव्यको प्रवर्द्धन गर्ने उद्देश्य अनुरूप जिल्लास्तरीय समिति समेत गठन गर्ने व्यवस्था मिलाएको छु । लुम्बिनी बौद्ध विश्वविद्यालयको सहकार्यमा अन्तर्राष्ट्रिय बुद्धिष्ट कला-साहित्य सम्मेलन गर्न रकम छुट्याएको छु ।
६२. पर्यटनको विकासका लागि स्थानीय भाषा, कला, साहित्य र संस्कृतिको प्रवर्द्धन गरिनेछ । पाल्पाको श्रीनगर र नुवाकोट, वर्दियाको ठाकुरद्वारा र दाङको घोरदौरामा निर्माणको प्रक्रियामा रहेका साँस्कृतिक डबलीहरू समयमै निर्माण सम्पन्न गर्नेगरी रु. ६ करोड विनियोजन गरेको छु ।
६३. प्रदेशमा नयाँ पर्यटकीय गन्तव्यको विकास गर्ने र पर्यटकको वसाई अवधि लामो बनाउने नीति अनुरूप सम्राट अशोकले अशोक स्तम्भ गाडेका ऐतिहासिकस्थल निग्लिहवामा कनकमुनी बुद्धको र गोटिहवामा ऋकुच्छन्द बुद्धको प्रतिमा स्थापना गरिनेछ । दंगीशरणको राजधानी सुकौरामा दंगीशरणको र बल्ड्याङगढीमा वलिहाङको शालिक निर्माण गरिनेछ । ती क्षेत्रहरूलाई पर्यटकीय गन्तव्यका रूपमा विकास गर्नेगरी बजेट छुट्याएको छु ।
६४. बुद्धको अस्तुधातु सुरक्षित रहेको नवलपरासीको रामग्राममा अवस्थित स्तुपा क्षेत्रलाई पर्यटकीय गन्तव्यका रूपमा विकास गर्न बुद्धकालीन कला संग्रहालयको स्थापना कार्यको गुरुयोजना तयार गरी कार्य अघि वढाउन रकमको व्यवस्था गरेको छु ।
६५. प्रदेशभित्रका ऐतिहासिक, धार्मिक, पुरातात्विक एवम् अन्य पर्यटकीय स्थलहरूको पहिचान गरी रोष्टर तयार गर्ने, विशिष्ट सामाजिक साँस्कृतिक क्षेत्र पहिचान गर्ने, प्रदेश नं. ५ को

पर्यटन ब्रान्ड तयार गर्ने, पर्यटन महोत्सव गर्ने, साथै ट्राभल्स मार्टको व्यवस्था गर्न बजेटको व्यवस्था मिलाएको छु ।

६६. आगामी वर्षदिखि पहाडी जिल्लाहरुमा हिल स्टेशन निर्माणको शुरुवात गरिनेछ । पर्यटकीय विकासको सम्भावनालाई दृष्टिगत गरी ती स्थलको पर्यटकीय विकासको गुरुयोजना तयार गरिनेछ । बाँकेमा निर्माण शुरु भएको मानसरोवरको आकृति सहितको बहुउद्देश्यीय पार्क आगामी ३ वर्षभित्र निर्माण गर्नेगरी बजेटको व्यवस्था मिलाएको छु । चालू वर्ष शुरु गरिएका शैक्षिक तथा बहुउद्देश्यीय पार्क निर्माणको कामलाई निरन्तरता दिएको छु ।
६७. रुकुमपूर्वमा रहेका तातोपानीका मुहानहरु संरक्षण गरी स्वास्थ्य पर्यटन प्रवर्द्धन गरिनेछ । स्वर्गद्वारीमा केवुलकार निर्माणमा निजी क्षेत्रलाई प्रोत्साहन गरिनेछ । स्थानीय कला, संस्कृति, ऐतिहासिक महत्व लगायतका विषयलाई समेटी पर्यटन प्रवर्द्धनका लागि पर्यटक गाईड तयार गरी पर्यटकको बसाई अवधि लम्ब्याउने कार्यक्रम संचालन गरिनेछ ।
६८. सय वर्षभन्दा पुराना ऐतिहासिक सम्पदास्थललाई पहिचान गरी पर्यटकीय स्थलको रुपमा विकास गरिनेछ । नेपाल संस्कृत विश्वविद्यालय र लुम्बिनी बौद्ध विश्वविद्यालयसँगको सहकार्यमा ऐतिहासिक तथा सम्पदास्थलहरुको अध्ययन तथा अन्वेषणका लागि अनुसन्धानवृत्ति प्रदान गर्न बजेटको व्यवस्था मिलाएको छु । आगामी आर्थिक वर्षका लागि पर्यटन क्षेत्रको विकास र प्रवर्द्धनका लागि रु. ७५ करोड विनियोजन गरेको छु ।

### उद्योग, वाणिज्य र आपूर्ति

६९. प्रदेशभित्र लगानी मैत्री वातावरण सिर्जना गर्ने विषयलाई उच्च प्राथमिकता दिएको छु । प्रदेशभित्र संचालित औद्योगिक क्षेत्रहरुलाई प्रदेश मातहत ल्याउन र निर्माणाधीन औद्योगिक क्षेत्रको विकासको नेतृत्व प्रदेशले नै गर्नेगरी आवश्यक प्रकृया अघि बढाइनेछ । आवश्यक संरचनागत प्रवन्ध मिलाई प्रदेशमा लगानी गर्ने लगानीकर्ताहरुलाई सहजीकरण गरिनेछ ।
७०. उद्यम विकास कोष स्थापना गरी उद्योगको विकास र विस्तारका लागि घरेलु तथा साना उद्योगहरुमार्फत् यूवाहरुलाई स्वरोजगारका लागि प्रोत्साहित गरिनेछ । स्वदेशी कच्चा पदार्थ र स्वदेशी श्रम प्रयोग गरी संचालन गरिने उद्योगलाई सरल कर्जा र निश्चित प्रतिशतसम्म ब्याज अनुदान कार्यक्रम संचालन गरिनेछ ।
७१. तीनैतहको सरकारको सहकार्यमा सार्वजनिक यातायातलाई ब्यबस्थित गरिनुको साथै निजी क्षेत्रको साझेदारीमा विद्युतीय बस संचालन गर्न आवश्यक व्यवस्था मिलाईनेछ । आगामी आर्थिक वर्षभित्रै केन्द्रसँगको सहकार्यमा सार्वजनिक यातायात प्राधिकरण गठनगरी सार्वजनिक यातायातलाई सुदृढ गरिनेछ ।
७२. कुमाल जातिको माटोको भाडा बनाउने ब्यवसायको प्रवर्द्धन तथा आधुनिकीकरण गर्न र विपन्न, महिला, दलित, मुक्त कर्मैया, कम्लरी, माझी, कुमाल हलिया तथा सीमान्तकृत वर्ग

र समुदायहरु लक्षित उद्यमशील तथा सीप विकास तालिमहरु सञ्चालन गर्न बजेटको व्यवस्था गरेको छु ।

७३. बुद्धकालीन र बुद्ध संस्कृतिमा आधारित कला र संस्कृतिलाई आर्थिक विकासको क्षेत्रका रूपमा अघि वढाउने गरी मूर्तिकला, काष्ठकला, ललीतकला, चित्रकला लगायतका क्षेत्रमा दक्ष जनशक्ति विकास गरिनेछ । यसका लागि अक्षयेश्वर महाविहारसँग सहकार्यका लागि बजेटको व्यवस्था गरेको छु । यसैगरी दलित समुदायले परम्परादेखि अँगाल्दै आएको परम्परागत शिल्प व्यवसायको प्रबर्द्धन गर्न भगत सर्वजीत शिल्प व्यवसाय प्रबर्द्धन कार्यक्रमका लागि रु. २ करोड विनियोजन गरेको छु ।
७४. गुणस्तरीय वस्तुको आपूर्ति सुनिश्चित गर्न गुणस्तर परीक्षण र नियमित अनुगमनमा जोड दिइनेछ । उपभोक्ताको हकहित संरक्षणका लागि जागरण अभियान संचालन गरिनेछ । उपभोग्य वस्तुहरुको गुणस्तर कायम गरी सर्वसुलभ आपूर्तिको व्यवस्था गरिनेछ । साथै नेपाल आयल निगमसँगको सहकार्यमा ग्यास भण्डार र बोटलिड प्लान्टको स्थापनाका लागि आवश्यक रकमको व्यवस्था गरेको छु ।
७५. आगामी ३ वर्षभित्र प्रत्येक स्थानीय तहमा उद्योगग्राम स्थापना गर्ने नीति अनुरूप आर्थिक वर्ष २०७६।७७ मा एक निर्वाचन क्षेत्र एक औद्योगिक ग्राम स्थापना गर्ने कार्यक्रम अघि वढाएको छु । यस कार्यक्रमका लागि स्थान छनौट र डी.पी.आर् तयार गरी कार्य आरम्भ गर्न आवश्यक बजेटको व्यवस्था मिलाएको छु ।
७६. आयात प्रतिस्थापन र निर्यात प्रबर्द्धनका लागि टेवा पुग्ने उद्योग स्थापनाका लागि लगानीकर्ताहरुलाई प्रोत्साहित गरिनेछ । ठूला उद्योग स्थलसम्म पुग्ने सडक तथा अन्य पूर्वाधार विकासलाई प्राथमिकतामा राखी निर्माण र स्तरोन्नति गरिनेछ । उद्योगका लागि आवश्यक दक्ष जनशक्ति उत्पादनका लागि विश्वविद्यालय र प्राविधिक शिक्षालयहरूसँग सहकार्य गरिनेछ ।
७७. निर्माणाधिन औद्योगिक क्षेत्र प्रदेशमा हस्तान्तरण भएको अवस्थामा सम्पूरक बजेटबाट पूर्वाधार विकासको काम अघि वढाइनेछ । आगामी आर्थिक वर्षका लागि औद्योगिक तथा वाणिज्य क्षेत्रको विकास र प्रबर्द्धनका लागि रु. २३ करोड विनियोजन गरेको छु ।

### लगानी प्रवर्द्धन

७८. भैरहवादेखि लुम्बिनीसम्म मोनोरेल, स्वर्गद्वारीसम्मको केवलकार निर्माण लगायत महत्वपूर्ण १२ वटा आयोजनालाई लगानी जुटाउन लगानी बोर्डमार्फत लगानी सम्मेलनमा प्रस्तुत गरिएको छ । ती आयोजनाको सम्भाव्यता अध्ययनका लागि लगानी बोर्डसँग समन्वय भइरहेको छ ।
७९. प्रदेश योजना आयोगमार्फत प्रदेशमा निजी क्षेत्रको लगानी आकर्षित गर्नेगरी आयोजनाहरु छनौट गरी अध्ययन कार्य अघि वढाइनेछ र परियोजना बैंकमा समावेश गरिनेछ । तीत्र

आर्थिक विकासका लागि आवश्यक लगानी प्रवर्द्धन गर्न आर्थिक वर्ष २०७६/७७ मा लगानीकर्तालाई केन्द्रित गरी लगानी सम्मेलनको आयोजना गरिनेछ । लगानीलाई प्रोत्साहन गर्न कानूनी, नीतिगत तथा संरचनागत व्यवस्था गरिनेछ । प्रदेशभित्रका उद्यमीहरूको व्यावसायिक र व्यवस्थापकीय क्षमता अभिवृद्धिमा जोड दिइनेछ । यस कार्यका लागि आवश्यक बजेटको व्यवस्था गरेको छु ।

८०. विदेशमा रहेका नेपालीहरूको पूँजीलाई प्रदेशको विकासमा लगानी गर्न प्रेरित गर्ने उद्देश्यले विदेशबाट फर्किएका नेपालीहरूसँगको सहकार्यमा “एकदेव आले” लगानी प्रवर्द्धन तथा स्मृति केन्द्र स्थापनाका लागि अनुदानको व्यवस्था मिलाएको छु ।
८१. प्रदेशको समृद्धिका लागि विभिन्न पूर्वाधार तथा औद्योगिक क्षेत्रको विकासमा सार्वजनिक-निजी साझेदारी प्रवर्द्धन गर्ने नीति अवलम्बन गरी सोको सहजीकरणका लागि संस्थागत व्यवस्था मिलाइनेछ ।

### शिक्षा विकास एवम् अवसरको प्रत्याभूति

८२. प्रदेशमा सम्भाव्य सबै विषयमा उच्च शिक्षा एवम् प्राविधिक शिक्षा प्राप्त गर्ने अवसर प्रदान गर्ने नीति लिइएको छ । उच्च शिक्षालाई अनुसन्धानमा आधारित गुणस्तरीय र जीवन उपयोगी बनाउन उच्च शिक्षा विकास कार्यक्रमअन्तर्गत प्रदेश विश्वविद्यालय स्थापनाका लागि बजेटको व्यवस्था गरेको छु । प्रदेशका सामुदायिक क्याम्पसको शैक्षिक गुणस्तर सुदृढीकरणमा विशेष जोड दिएको छु । सामुदायिक क्याम्पसमा कानून, विज्ञान, व्यवस्थापन र प्राविधिक विषय उच्च तहको पढाइ सञ्चालनका लागि प्रोत्साहन गरिनेछ । उच्च शिक्षातर्फ कूल रु.२३ करोड बजेट विनियोजन गरेको छु ।
८३. शैक्षिक विकास तथा प्राविधिक शिक्षाको विकास गर्ने कार्यक्रमअन्तर्गत बालविकासको मापदण्ड, नमूना बालविकास केन्द्र स्थापना, मातृभाषामा पाठ्यक्रम निर्माण र प्रयोग, पुस्तकालय सहयोग, शिक्षण सामग्री विकास र उत्कृष्ट शिक्षक तथा शैक्षिक संस्थालाई प्रोत्साहन समेतका लागि बजेट विनियोजन गरेको छु । प्राविधिक तथा बहुप्राविधिक शिक्षालयहरूलाई सहयोग गर्न रु. ५ करोड रकम छुट्याएको छु । कक्षा ११ र १२ मा विज्ञान विषय सञ्चालन गरेका विद्यालयलाई गुणस्तर सुदृढीकरणका लागि रु २ करोड ४० लाख व्यवस्था गरेको छु ।
८४. सामुदायिक विद्यालयमा अध्ययनरत मुक्त कर्मैया, कमलरी, मुस्लिम र दलित समुदायका छात्रालाई कक्षा ११ र १२ मा अध्ययनका लागि मासिक रु. १ हजारका दरले छात्रवृत्ति उपलब्ध गराउने व्यवस्था मिलाएको छु । यसका लागि रु ४ करोड विनियोजन गरेको छु । यसका अतिरिक्त मुस्लिम तथा अल्पसंख्यक समुदायका छात्रालाई अ.न.मी. तथा अ.हे.व. अध्ययनका लागि छात्रवृत्ति प्रदान गर्न आवश्यक रकमको व्यवस्था गरिएको छ ।

८५. प्रदेशमा न्यूनतम शैक्षिक गुणस्तर मापदण्ड तयार गरी लागू गरिनेछ । प्रत्येक स्थानीय तहमा कम्तीमा १ नमूना विद्यालय निर्माण गरी आवश्यक भौतिक पूर्वाधार, शैक्षिक सामग्री, तालिम र जनशक्ति व्यवस्थापन समेतका लागि स्थानीय तहसँग सहकार्य गरी कार्यक्रम सञ्चालन गर्न आवश्यक रकम विनियोजन गरेको छु ।
८६. आगामी आर्थिक वर्ष शिक्षा क्षेत्रको विकास कार्यक्रमको लागि रु. ५७ करोड विनियोजन गरेको छु ।
८७. महिलाहरूको अवस्था अध्ययन, नेतृत्व विकास तालिम, सीप विकास तालिम, उत्कृष्ट महिला सहकारी संस्थालाई पुरस्कार, प्रदेशस्तरका एकल महिला सञ्चालसँग अन्तरक्रिया, लैङ्गिक हिंसा र मानव बेचबिखन विरुद्धको सचेतना कार्यक्रम समेतका लागि रु. ४ करोड ८६ लाख विनियोजन गरिएको छ । महिला विरुद्ध हुने सबै किसिमका हिंसा, दुर्व्यवहार, भेदभाव र शोषणको अन्त्य गरी घरेलु हिंसामुक्त प्रदेश निर्माणमा जोड दिइएको छ । यसका लागि १२ वटै जिल्लामा घरेलु हिंसा प्रभावितलाई लक्षित गरी कार्यक्रम सञ्चालन गर्न आवश्यक रकम व्यवस्था गरेको छु ।
८८. प्रदेशमा कार्यरत महिला कर्मचारीका शिशुको लागि शिशु स्याहार केन्द्रको स्थापना, बाल संरक्षण गृहको व्यवस्थापन, बालश्रम र बाल विवाह विरुद्धको सचेतना, बाल अधिकारको संरक्षण, बाल हेल्प लाइन स्थापना समेतका कार्यक्रमका लागि बजेट विनियोजन गरेको छु ।
८९. अपाङ्गता भएका व्यक्तिलाई सीप विकास तालिम, अपाङ्गता अधिकारसम्बन्धी अभिमुखीकरण, महिला, बालबालिका, जेष्ठ नागरिक, यौनिक अल्पसंख्यक, जातीय छुवाछुत विरुद्धको सचेतना अभियान, साइबर अपराधसम्बन्धी सचेतना समेतका कार्यक्रमका लागि रु. २ करोड विनियोजन गरेको छु । अपाङ्गता भएका व्यक्तिहरूबाट उत्पादित सामग्री विक्री केन्द्र स्थापना र सञ्चालनका लागि समेत रकम विनियोजन गरेको छु ।
९०. संघ, प्रदेश र स्थानीय तहको साझेदारीमा प्रदेशमा सुविधा सम्पन्न ज्येष्ठ नागरिक ग्राम र अपाङ्गता ग्रामको निर्माण गर्ने कार्यको थालनी गरिनेछ । यसका लागि रु. १ करोड ५० लाख विनियोजन गरेको छु । पत्थरकट्टा, नटुवा, राउटे, चिडीमार लगायतका समुदायको संरक्षण तथा उत्थान कार्यक्रमका लागि आवश्यक रकमको व्यवस्था गरेको छु ।
९१. खेलकूदमा युवा सहभागिता, प्रदेश र राष्ट्रको समृद्धिमा अग्रता कार्यक्रमअन्तर्गत प्रदेश खेलकूद परिषद्को स्थापना, मुख्यमन्त्री रनिङ्गशील्ड प्रतियोगिता सञ्चालन, खेलाडी प्रोत्साहन, खेलकूद प्रवर्द्धन तथा खेलकूद संरचना निर्माण समेतका लागि रु. ४ करोड बजेट विनियोजन गरेको छु । त्यसैगरी प्रदेश युवा परिषद् स्थापना, युवा प्रतिभा, युवा नेतृत्व विकास, युवाको सीप विकास, युवा सचेतना कार्यक्रम समेतका लागि रु. १ करोड ८० लाख विनियोजन गरेको छु ।

९२. घोराही उपमहानगरपालिकाको नेत्रलाल अभागी रंगशाला र बुटवल उपमहानगरपालिकाको उजिरसिंह रंगशाला निर्माणका लागि बहुवर्षीय कार्यक्रमअन्तर्गत रु.१० करोड विनियोजन गरिएको छ । दाङ जिल्लाको राप्ती गाउँपालिकामा अन्तर्राष्ट्रियस्तरको रंगशाला निर्माण गर्न डी.पी.आर्. निर्माण तथा जग्गा संरक्षणका लागि आवश्यक रकम विनियोजन गरेको छु । प्रदेश स्काउट गठन र सञ्चालनका लागि बजेट विनियोजन गरेको छु । युवा तथा खेलकूद क्षेत्रमा कूल रु. १६ करोड ६९ लाख विनियोजन गरेको छु ।
९३. सीप विकास तालिम, गोष्ठी, सचेतना, पुरस्कार, प्रमाणीकरण, वेरोजगारको तथ्याङ्क संकलन र विदेशबाट फर्केका युवाको लगानी प्रवर्द्धनका लागि आवश्यक रकम समेत श्रम तथा रोजगार क्षेत्रका कार्यक्रमका लागि कूल रु. ४ करोड ३५ लाख बजेटको व्यवस्था गरेको छु ।

### स्वास्थ्य सेवा एवम् स्वस्थ जनशक्ति

९४. प्रदेशका स्वास्थ्य संस्थाहरूको क्षमता कमजोर र सेवा गुणस्तरीय नहुँदा प्रदेश भित्रका नागरिकहरू स्वास्थ्य सेवाका लागि प्रदेश बाहिर जानुपर्ने अवस्था छ । महँगो स्वास्थ्य उपचारको कारणले गरिवीको दुस्चक्रमा फस्ने, घरखेत बेचनुपर्ने अवस्थाबाट छुटकारा दिन सरकारले विशेष कार्यक्रम सञ्चालन गर्नेछ । यसअन्तर्गत समयमै उपचारको व्यवस्था गर्ने, विशेष रोगहरूमा निःशुल्क उपचार तथा औषधिको व्यवस्था गर्ने, स्वास्थ्य उपचार र हेरचाह बढी गर्नुपर्ने शिशु तथा बालबालिका, महिला, जेष्ठ नागरिकलगायत लक्षित समूहलाई बढी ध्यान दिने जस्ता कार्यक्रमहरू सञ्चालन गरिनेछन् ।
९५. लुम्बिनी प्रादेशिक अस्पताल र राप्ती प्रादेशिक अस्पताललाई विशिष्टिकृत अस्पतालमा रूपान्तरण गरी जटिल रोगको उपचार प्रदेशभित्रै उपलब्ध गराउन पूर्वाधार विकास र सेवा सुदृढीकरणमा जोड दिएकोछु । लुम्बिनी प्रादेशिक अस्पताल बुटवलमा सि.टि.स्क्यान मेशिन सहितको न्यूरो तथा अर्थोसम्बन्धी विशिष्टिकृत सेवा र राप्ती प्रादेशिक अस्पतालमा एन. आई. सि. यु. सेवा सहितको पेडियाट्रिक विशिष्टिकृत सेवा बिस्तार गरिनेछ । यसका लागि रु. २५ करोड ६३ लाख विनियोजन गरेको छु ।
९६. समाज परिवर्तनको नेतृत्व गरेका तथा अनुभवी व्यक्तित्वका रूपमा रहनु भएका ८४ वर्ष पुगेका ज्येष्ठ नागरिकको सम्मान गर्दै घरमै नियमित स्वास्थ्य परिक्षणको ब्यबस्था मिलाएको छु । निःशुल्क औषधि व्यवस्थापन, दुर्गम क्षेत्रका स्वास्थ्य संस्थाहरूमा प्रयोगशाला सेवा बिस्तार र बर्थिड सेन्टरहरूको गुणस्तर सुधारको लागि औजार उपकरण सहयोगको माध्यमद्वारा स्वास्थ्य उपचार गराउने व्यवस्था मिलाएको छु । यसबाट स्तरीय स्वास्थ्य सेवा उपलब्ध हुनुका साथै नागरिकहरूको खर्चमा कटौति हुने अपेक्षा गरेको छु । यसका लागि रु. ५ करोड विनियोजन गरेको छु ।

९७. आयुर्वेद तथा बैकल्पिक चिकित्सा सुधार, निःशुल्क आयुर्वेद स्वास्थ्य शिविर संचालन, आयुर्वेद औषधि खरिद तथा योगाभ्यास भवन निर्माण लगायतका कार्यका लागि रु. ६ करोड ४२ लाख विनियोजन गरेको छु । स्वस्थ जीवनका लागि योगको महत्वलाई स्थापित गर्दै लगिनेछ । प्रादेशिक आयुर्वेद अस्पतालका साथै राप्ती प्रादेशिक अस्पतालमा र हुँगी स्वास्थ्य केन्द्रमा योगहल निर्माणका लागि आवश्यक बजेट विनियोजन गरेको छु ।
९८. सबै जिल्ला अस्पतालहरूमा न्यूनतम मापदण्ड कायम गरी रक्तसंचार, अक्सिजन, अपरेशन लगायतका सेवाहरू विस्तार गरिनेछ । ब्लड बैंक नभएका जिल्लामा ब्लड बैंक स्थापनाका लागि स्थानीय तहसँग सहकार्य गरिनेछ । रुकुमपूर्वमा जिल्लास्तरीय अस्पताल यसै आर्थिक वर्षदिखि संचालनमा ल्याइनेछ । यसको लागि रु. ४ करोड विनियोजन गरेको छु ।
९९. विशिष्टिकृत सेवा संचालन गर्ने आँखा अस्पताल तथा अन्य सामुदायिक अस्पतालहरू र प्राकृतिक चिकित्सा क्षेत्रमा कार्यरत संघ संस्थाहरूसँग सहकार्य गर्ने नीति लिईनेछ । यसैगरी आँखा अस्पतालहरूको सहकार्यमा निःशुल्क आँखा शल्यकृया शिविरको संचालन गरी दृष्टिविहीनता अन्त्यका लागि कूल रु. ५ करोड ४५ लाख विनियोजन गरेको छु ।
१००. मातृ तथा नवजात शिशु मृत्युदरमा कमी ल्याउन आमा सुरक्षा कार्यक्रममा गुणस्तरीय सुधार तथा स्वास्थ्य संस्थामा जन्मेका प्रत्येक बालबालिकाहरूलाई **भिटाभिन के** उपलब्ध गराउनका लागि रु. २ करोड ५० लाख विनियोजन गरेको छु ।
१०१. प्रादेशिक अस्पतालहरूमा भेन्टिलेटर सहितको एम्बुलेन्स सेवा प्रदान गरिनेछ । एम्बुलेन्स सेवाको सहज उपलब्धताका लागि संचालनमा आएका एम्बुलेन्सको ट्रयाकिङ् गरिनेछ । जोखिममा रहेका गर्भवती, सुत्केरी आमाहरू र दुर्घटनाका घाइतेलाई निःशुल्क एम्बुलेन्स सेवा प्रदान गर्न स्थानीय तहसँग सहकार्य गरिनेछ । स्थानीय तहसँगको सहकार्यमा प्रत्येक स्थानीय तहमा कम्तीमा एक एम्बुलेन्सको व्यवस्था मिलाईनेछ ।
१०२. आगामी आर्थिक वर्षका लागि स्वास्थ्य क्षेत्रको विकास र प्रबर्द्धन कार्यक्रमका लागि रु. ७४ करोड विनियोजन गरेको छु ।

### भौतिक पूर्वाधार

१०३. प्रदेशको विकास र आर्थिक वृद्धिको लागि भौतिक पूर्वाधारले केन्द्रीय भूमिका खेलेको छ । कृषि, उद्योग, पर्यटन विकास, निजी क्षेत्रको लगानीको पूर्वशर्तको रूपमा रहेको भौतिक पूर्वाधारको विकासलाई विशेष प्राथमिकता दिइएको छ ।
१०४. आगामी ३ वर्षभित्र प्रदेशभित्रका सबै घरपरिवारलाई आधारभूत खानेपानी उपलब्ध गराउने उद्देश्यका साथ संघ तथा स्थानीय तहसँगको सहकार्यमा सघन रूपमा खानेपानी आयोजनाहरूको कार्यान्वयनलाई प्राथमिकता दिएको छु । खानेपानी सरसफाई तथा

स्वच्छता गुरुयोजना तयार गरी खानेपानी तथा सरसफाई आयोजनाहरूको प्राथमिकीकरण सहित कार्यान्वयन गरिनेछ ।

१०५. खानेपानीतर्फ १६३ आयोजनाहरूको कार्यान्वयन गरिनेछ । यसका लागि रु. १ अर्ब ३९ करोड रकम विनियोजन गरेको छु । प्रदेशभित्र उपलब्ध खानेपानीको गुणस्तर कायम गर्न खानेपानी परीक्षण प्रयोगशालाको स्थापनाका लागि रु. १ करोडको व्यवस्था गरेको छु । साथै, संघवाट हस्तान्तरण भई आएका जम्मा ६६६ वटा खानेपानी आयोजनाहरूको निरन्तरताका लागि रु. ८७ करोड ३५ लाख रकमको व्यवस्था मिलाएको छु ।
१०६. सञ्चालनमा रहेका खानेपानी आयोजनाहरूको आवधिक मर्मत तथा सञ्चालन, अवरुद्ध भएका खानेपानी आयोजनाहरूको सञ्चालनका लागि मर्मत सम्भार र विस्तार गरी प्रभावकारी रूपमा सञ्चालनका लागि रु. ७ करोड विनियोजन गरेको छु ।
१०७. प्रदेशसभाका माननीय सदस्यहरू, स्थानीय तह, खानेपानी तथा सरसफाई डिभिजन कार्यालय लगायतबाट माग तथा सिफारिस भई आएका खानेपानी तथा सरसफाई आयोजनाहरूको सूची प्रारम्भिक रूपमा अध्ययन गरी सम्भाव्य देखिएका आयोजनाहरूको प्राथमिकीकरण एवम् विस्तृत अध्ययन प्रतिवेदन तयार तथा कार्यान्वयन गर्नका लागि रु. ९ करोड ७४ लाख विनियोजन गरेको छु । स्थानीय तहलाई प्रदान गरिने सशर्ततर्फ खानेपानीका अधुरा आयोजनाहरूलाई सम्पन्न गर्न जोड दिइनेछ ।
१०८. प्रदेश भित्रका विभिन्न स्थानहरूलाई जोड्ने निर्माणाधीन ९ वटा सडक पूलहरू आगामी आर्थिक वर्षमा सम्पन्न गरिनेछ । क्रमागत रूपमा रहेका एवम् रणनीतिक महत्वका अन्य १५ वटा सडक पूलहरूको निर्माण कार्य अगाडि बढाइनेछ । सडक पूलको निर्माण सम्पन्न एवम् थप निर्माणका लागि रु. ७३ करोड विनियोजन गरेको छु । स्थानीय सडक पूल कार्यक्रमअन्तर्गत हस्तान्तरण भइआएका २७ वटा सडक पूलहरूको कार्यान्वयन गर्न रु. १४ करोड व्यवस्था मिलाएको छु ।
१०९. डी.पी.आर्. तयार भई कार्यान्वयनका लागि तयारी अवस्थामा रहेका वा नयाँ डी.पी.आर्. तयार गरी कार्यान्वयन गरिने सडक पूलहरूमध्ये पूलको लम्बाई, लागत, सडकको प्रकार, रणनीतिक महत्व र सवारी साधनको चाप आदि विषयलाई आधार बनाई प्राथमिकताका आधारमा थप नयाँ सडक पूलको निर्माण कार्य अगाडि बढाइनेछ । यसका लागि रु. २८ करोड छुट्याएको छु ।
११०. निर्माणाधीन झोलुङ्गे पूलहरूको कार्यान्वयनका लागि आवश्यक बजेट विनियोजन गरी निरन्तरता दिने व्यवस्था मिलाएको छु ।
१११. पाल्पाको रामपुर— कपुरकोटसम्म जीवराज आश्रित कृष्णसेन मार्गलाई प्रदेशको गौरवको आयोजनाको रूपमा अघि बढाइनेछ । यस मार्गलाई दुई लेनमा स्तरोन्नति गरिनेछ । यसका लागि रु. २० करोड बजेट विनियोजन गरेको छु ।



११२. सिद्धार्थ राजमार्गको सिद्धबाबा खण्डको वाइपासको रूपमा रहेको बुटवल धागो कारखाना-चरङ्गे-झुम्सा वाइपास सडकलाई दुई लेनमा स्तरोन्नति गरी यातायात सेवा सञ्चालनमा ल्याइनेछ । यसका लागि रु. १० करोड विनियोजन गरेको छु ।
११३. प्रदेशको एकमात्र हिमाली जिल्लाको रूपमा रहेको रुकुम पूर्वलाई प्रदेश अन्तर्गतको सडक संजालमा आवद्ध गर्ने कुरालाई उच्च प्राथमिकता राखेको छु । यस अन्तर्गत चुनवाड-रुकुमकोट-सिस्ने सडकलाई रु. १० करोड विनियोजन गरेको छु ।
११४. दाङ उपत्यकाको मध्यभागमा अवस्थित दामोदर मार्गलाई वैकल्पिक राजमार्गको रूपमा विकास गर्ने नीति अनुरूप बजेटको व्यवस्था मिलाएको छु । विकासका दृष्टिले पछि परेको मर्चवार क्षेत्रमा चालू वर्षमा निर्माणाधिन सडकलाई प्राथमिकता दिई रु १० करोड विनियोजन गरेको छु ।
११५. प्रदेशभित्र हाल सञ्चालनमा रहेका विभिन्न ९६ वटा प्रदेशस्तरीय सडकहरूको निर्माण र स्तरोन्नति गरिनेछ । सोका लागि ४८ करोड छुट्याएको छु ।
११६. स्थानीय तहका केन्द्रहरूलाई प्रदेशका मुख्य सडक सञ्जालहरूसँग जोड्ने गरी स्थानीय तह र प्रदेश सरकारको बीचमा प्रभावकारी सम्पर्क स्थापना गर्न विभिन्न २९ वटा स्थानीय तह पहुँचमार्गहरूको निर्माण तथा स्तरोन्नतिका लागि रु. ७५ करोड विनियोजन गरेको छु ।
११७. नेपाल भारत सीमादेखि प्रमुख राजमार्गसम्म जोड्ने सीमाक्षेत्रका सडकहरूलाई प्राथमिकतामा राखिएको छ । यस्ता १४ वटा सीमाक्षेत्रका सडकहरूको कार्यान्वयनका लागि रु. २५ करोड ५० लाख विनियोजन गरेको छु ।
११८. पाल्पाको रानीमहल र बर्दियाको ठाकुरद्वारा लगायतका प्रदेशभित्रका प्रमुख पर्यटकीय स्थलहरूसम्मको आवागमनलाई सहज तुल्याउन १४ वटा पर्यटनस्थल पहुँचमार्गहरूको निर्माण एवम् स्तरोन्नति गरी पर्यटन प्रवर्द्धन गरिनेछ । यसका लागि रु. २५ करोड ६० लाख बजेट विनियोजन गरेको छु ।
११९. कृषि उपजको बजारसम्मको पहुँचलाई सहज तुल्याउन ४ वटा कृषि सडकहरूको निर्माण एवम् स्तरोन्नतिका लागि रु. ८ करोड विनियोजन गरेको छु । यस अन्तर्गत नेपालगंजको धनौली चोकवाट गौघाट हुँदै बर्दियाको हुलाकी सडक जोड्ने सडकका लागि रु ५ करोड विनियोजन गरेको छु । साथै उद्योगको विस्तार तथा औद्योगिक उत्पादनको बजारीकरण एवम् लागत प्रभावकारी बनाउन उद्योगस्थल पहुँचमार्गहरूको निर्माण गरिनेछ । यसको लागि आवश्यक रकम विनियोजन गरेको छु ।
१२०. समपूरकअन्तर्गत निर्माणाधिन विजौरी हाडिमे छिल्लिकोट सडक, बनगाई-मोतिपुर-भलवाड-डोहोटे सडक, कृष्णनगर-आर.टि.ओ.-बालापुर-दरवा-खैरी-मराम सडक, सैनामैना चक्रपथ, तिलोत्तमा चक्रपथलाई निरन्तरता दिएको छु । यसका लागि रु. ४० करोड विनियोजन गरिएको छ ।

१२१. नेपाल सरकार र विश्व बैंकको संयुक्त लगानीमा सञ्चालित राष्ट्रिय ग्रामीण यातायात सुदृढीकरण कार्यक्रमअन्तर्गत रु. ३० करोड बराबरको सडक तथा पूल आयोजनाहरू सम्पन्न गर्न आवश्यक व्यवस्था मिलाएको छु ।
१२२. नेपाल सरकारबाट हस्तान्तरण भई आएका सम्भावित रणनीतिक र प्रादेशिक सडकतर्फका कूल १९४ आयोजनाहरूलाई निरन्तरता दिन रु. १ अर्ब ८८ करोड ९२ लाख विनियोजन गरेको छु ।
१२३. कृषि उत्पादनको बढोत्तरीका लागि कृषि सघनतातर्फ उन्मुख हुन सिंचाइको विस्तार अपरिहार्य रहेको हुँदा सघन सिंचाइको रूपमा ७८ वटा मझौला तथा लघु सिंचाइ आयोजनाहरू निर्माण गरिनेछ । यसका लागि रु. ७३ करोड ६९ लाख विनियोजन गरेको छु । क्रमागत रूपमा रहेका ३५ वटा आयोजनाहरूलाई निरन्तरता दिन रु. ३८ करोड ९५ लाख विनियोजन गरेको छु ।
१२४. सतह सिंचाइ सुविधा उपलब्ध नभएका स्थानहरूमा क्रमागत र नयाँ गरी जम्मा १४२ वटा भूमिगत सिंचाइ आयोजनाहरू निर्माण एवम् सञ्चालनका लागि जम्मा रु. ५३ करोड व्यवस्था मिलाएको छु ।
१२५. यस प्रदेशभित्र निर्माण भई सञ्चालनमा रहेका वाणगंगा र प्रगन्ना सिंचाइ प्रणाली, ६ जिल्लाका डीप ट्युबेल र १२ वटै जिल्लाका सिंचाइ प्रणालीहरूको मर्मत सुधार एवम् संचालनका लागि रु. २६ करोड ५७ लाख व्यवस्था मिलाएको छु । जलाशययुक्त नयाँ सिंचाइ आयोजना निर्माणका लागि रु. ३ करोड ५० लाख विनियोजन गरेको छु ।
१२६. प्राकृतिक प्रकोपको न्यूनीकरण एवम् आपतकालीन नदी तथा पहिरो नियन्त्रण कार्यका लागि रु. १७ करोड रकम विनियोजन गरेको छु । साथै, नेपाल सरकारबाट हस्तान्तरण भइआएका २८ वटा क्रमागत नदी नियन्त्रण एवम् संरक्षण आयोजनाहरूको कार्यान्वयनका लागि रु. १६ करोड विनियोजन गरेको छु ।
१२७. आगामी आर्थिक वर्ष सिंचाइ तथा नदी नियन्त्रण कार्यक्रमका लागि कूल रकम रु. २ अर्ब ४३ करोड विनियोजन गरिएको छ ।
१२८. जनतासंग प्रत्यक्ष सरोकार राख्ने एवम् जनताले प्रत्यक्ष फाइदा प्राप्त गर्ने जनता आवास कार्यक्रमलाई प्रदेश सरकारले विशेष प्राथमिकता दिएको छ । आगामी आर्थिक वर्षमा अति विपन्न, लोपोन्मुख र सीमान्तकृत घरपरिवारलाई लक्षित गरी जनता आवास कार्यक्रमअन्तर्गत नयाँ तथा क्रमागतरूपमा रहेका भवन निर्माणका कार्यहरूलाई अगाडि बढाइनेछ ।
१२९. प्रदेशका १२ वटै जिल्लाका ४५ वटा घनाबस्ती रहेका क्षेत्रलाई सहज र व्यवस्थित गर्न एकिकृत पूर्वाधार आयोजना सञ्चालन गरिनेछ । यसका लागि रु. ४१ करोड विनियोजन गरेको छु । नेपाल सरकारबाट हस्तान्तरण भई क्रमागत रूपमा रहेका अति विपन्न,

लोपोन्मुख र सीमान्तकृत लगायतका लक्षित वर्गहरूलाई आवास सुविधा प्रदान गर्न करिव २००० वटा आवास निर्माण कार्यलाई निरन्तरता दिने व्यवस्था मिलाएको छु । त्यसका लागि रु. ७५ करोड विनियोजन गरेको छु ।

१३०. प्रदेशको आर्थिक वृद्धिको शीर्षबिन्दुका रूपमा रहेका बुटवल-भैरहवा, नेपालगञ्ज-कोहलपुर, घोराही-तुलसीपुर क्षेत्रमा सम्पूर्ण पक्षहरूको एकिकृत विकास लगायत प्रदेश गौरवका अन्य महत्वपूर्ण पूर्वाधारहरूको निर्माणको नेतृत्व लिने संस्थाका रूपमा पूर्वाधार विकास प्राधिकरण गठन गरिनेछ ।
१३१. सुन्दर र दिगो शहरी बिकासका लागि सार्वजनिक जग्गालाई संरक्षण गरी प्रदेशका १२ वटै जिल्लाका २६ स्थानमा खुला क्षेत्र संरक्षण एवम् शहरी पार्क निर्माणका लागि रु. ८ करोड ५० लाख विनियोजन गरेको छु ।
१३२. प्रदेश सरकारको नीति कार्यक्रम र प्रथम आवधिक योजनाले दिशानिर्देश गरेका महानगर विकास, स्याटेलाइट शहर, शहरी पार्क, बहुतले आवास तथा व्यापारिक भवन, औद्योगिक क्षेत्र केन्द्रित बस्ती विकास र भूमिहीन नागरिकका लागि सुरक्षित आवास निर्माण गर्न आवश्यक नीतिगत व्यवस्था र कार्यान्वयन गर्नका निमित्त रु. ७ करोड विनियोजन गरेको छु ।
१३३. सरकारी कार्यालय भवन नभएका प्रदेशका कार्यालयहरूको भवन एवम् सभाहल निर्माणका लागि रकम विनियोजन गरेको छु । रोल्पा, प्यूठान र रुकुम पूर्वमा अतिथि गृह व्यवस्थापनका लागि आवश्यक रकम विनियोजन गरेको छु ।
१३४. नेपाल संस्कृत विश्वविद्यालय स्थापनाका लागि १२ सय विघा जग्गादान गर्ने दाताहरूको सम्मानमा जनता विद्यापीठ विजौरीमा भूमिदाता स्मृति सभागृह निर्माणका लागि बजेटको व्यवस्था गरेको छु । यसबाट सार्वजनिक प्रयोजनमा भूमिदान गर्न प्रोत्साहन मिल्ने विश्वास लिएको छु ।
१३५. प्रदेशभित्रका सबै घरधूरीहरूलाई विद्युत सुविधा उपलब्ध गराउन आवश्यक कार्यक्रमहरू कार्यान्वयन गर्न रकम विनियोजन गरेको छु । जलविद्युत, सौर्य विद्युत, वायु एवम् बायोग्यासमा आधारित उर्जा विकाससम्बन्धी अध्ययन एवम् परामर्श कार्यहरूका लागि रु. ६ करोड विनियोजन गरेको छु ।
१३६. प्रदेशका सबै जनतालाई विद्युतको पहुँच पुऱ्याउने विद्युत संकल्प कार्ययोजना अनुरूप राष्ट्रिय ग्रिडबाट विद्युत पुऱ्याउन सकिने ठाउँमा वितरण लाइनको विस्तार एवम् वितरण प्रणालीको सुधारको लागि थप ट्रान्सफर्मर जडान गर्न रु. ११ करोड विनियोजन गरेको छु ।
१३७. राष्ट्रिय ग्रिडबाट विद्युत पुऱ्याउन नसकिएका वा आर्थिक रूपले मितव्ययी नहुने स्थानका जनताहरूको विद्युतमा पहुँच स्थापित गर्न घरेलु सौर्य ऊर्जा प्रणाली जडान गर्दा ९०

प्रतिशतसम्मको अनुदान उपलब्ध गराइनेछ । सोको लागि रु. ११ करोड विनियोजन गरेको छु ।

१३८. परीक्षणका रूपमा भौतिक पूर्वाधार विकास मन्त्रालयको भवनमा ग्रिडमा आवद्ध (नेट मिटरिङ्ग पद्धति) सौर्यविद्युत आयोजना कार्यान्वयनमा ल्याइनेछ । साथै प्रदेशभित्र ३ देखि १० मेगावाटसम्मको सौर्यविद्युत आयोजना निर्माण कार्य शुरु गरिनेछ । सोका लागि रु. ३ करोड ९० लाख विनियोजन गरेको छु । प्रदेशको आवधिक योजना अनुरूप सौर्य उर्जा उत्पादन गर्न चाहने निजी क्षेत्रलाई प्रोत्साहन र सहजीकरण गरिनेछ ।
१३९. प्लाष्टिक सहित फोहरबाट ऊर्जा उत्पादन हुने नमूना प्लान्ट निर्माण, बायोग्यास जडान, बायोब्रिकेट एवम् सुधारिएको चुलो कार्यक्रम, बायोडिजल उत्पादन प्रवर्द्धन, लघु तथा साना जलविद्युत कार्यक्रमको लागि रु. २ करोड ४० लाख विनियोजन गरेको छु ।
१४०. निर्माण व्यवसायमा हुने सिन्डिकेटलाई कडाईका साथ नियमन गरिनेछ । समयमै गुणस्तरीय निर्माणकार्य सम्पन्न गर्न जोड दिइनेछ । सार्वजनिक खरिद प्रकृत्यामा सुधारका लागि प्रकृत्या अघि बढाइनेछ । वस्तु तथा सेवाको गुणस्तर र उपभोक्ता हित सम्बन्धमा व्यवसायीहरूलाई अभिमुखीकरण गरिनेछ ।

#### यातायात तथा सवारी व्यवस्थापन

१४१. यातायात तथा सवारी व्यवस्थापनसम्बन्धी कानूनको तर्जुमा गरिनेछ । सुरक्षित यात्रालाई प्राथमिकता दिई सडक सुरक्षा अडिटको शुरुवात गरिनेछ । यात्रुमैत्री यातायातलाई प्राथमिकता दिँदै निजी क्षेत्रको सहभागितामा प्रदेश सार्वजनिक यातायात प्राधिकरण संचालनमा ल्याइनेछ । लाइसेन्स तथा सवारी दर्तालाई सहज गराइनेछ । सूचना प्रविधिको प्रयोग गरी सवारी साधनको कर अनलाइनमार्फत् तिर्ने व्यवस्था गरिनेछ । एकिकृत यातायात व्यवस्थापन गुरुयोजना तयार र लागू गरिनेछ ।
१४२. अन्तर मन्त्रालय समन्वयमा माननीय उत्तरकुमार वली सडक सुरक्षा कार्यक्रम अघि बढाइने छ । यस अन्तरगत सडक सुरक्षा सचेतना, जोखिमपूर्ण सडकको सुधार, सडक संकेत चिन्हहरू व्यवस्था, प्रमुख सडकहरूमा सिमिटिभि जडान लगायतका सडक सुरक्षासम्बन्धी आवश्यक कार्यका लागि रु. ५ करोड विनियोजन गरेको छु ।
१४३. प्रदेशभित्र भरपर्दो यातायातको व्यवस्था गर्न सामयिक भाडादर निर्धारण गरी सवारी संचालनका लागि रुट अनुमतिको व्यवस्था कडाईका साथ लागू गरिनेछ । प्रदेशका प्रमुख लोकमार्गमा सुविधा सम्पन्न रिफ्रेस सेन्टरको निर्माण गरी संचालन गर्न आवश्यक रकम व्यवस्था गरेको छु ।

## वन तथा वातावरण

१४४. वनको वैज्ञानिक व्यवस्थापन र उपयोगको नीति लिईनेछ । जैविक विविधताको संरक्षण र सम्बर्द्धन गर्दै वन अतिक्रमण रोक्न प्रभावकारी कार्यक्रम संचालन गरिनेछ । अतिक्रमित वनक्षेत्र फिर्ता, डढेलो नियन्त्रण, चोरी निकासी नियन्त्रणका लागि समुदायसँग सहकार्य गरिनेछ । सामुदायिक वन, साझेदारी वन लगायतका उपभोक्ता समूह, स्थानीय तह तथा निजी क्षेत्रसँगको सहकार्यलाई प्रभावकारी बनाइने छ ।
१४५. वन तथा वातावरण संरक्षण अन्तर्गत वनको बहुउपयोगको नीति अवलम्बन गर्दै खाली जग्गाहरूमा वृक्षरोपण अभियान संचालन गरिनेछ । साथै, तीस हजार हेक्टर वनमा वैज्ञानिक वन व्यवस्थापन गरिनेछ । वनउपभोक्ता समुहहरूसँगको सहकार्यमा जैविक विविधतासम्बन्धी प्रादेशिक संग्रहालय, वनस्पति उद्यान, चिडियाखाना, सूचना केन्द्र स्थापना र सडक सौन्दर्यीकरणको कार्य शुरु गरिनेछ ।
१४६. आगामी आर्थिक वर्षलाई वृक्षरोपण वर्षका रूपमा अभियानका रूपमा अघि बढाइनेछ । यस अन्तर्गत फलफूल र काष्ठ उत्पादनमा विशेष योगदान पुग्ने विरुवा रोपण कार्यमा जोड दिइनेछ । यसका लागि आवश्यक रकम विनियोजन गरेको छु ।
१४७. वन, वन्यजन्तु, जैविक विविधता संरक्षण तथा व्यवस्थापन कार्यक्रमका लागि रु. ३६ करोड ६० लाख विनियोजन गरेको छु । साथै, राष्ट्रिय निकुञ्ज, संरक्षित र मध्यवर्ती क्षेत्र लगायत वन क्षेत्रको आसपासमा हुने मानव र वन्यजन्तुको द्वन्द्व न्यूनीकरणका लागि समुदायको क्षमता अभिवृद्धि, सचेतनामूलक एवम् उद्धार तथा राहतका कार्यक्रम संचालन गर्न आवश्यक रकम विनियोजन गरेको छु ।
१४८. जडिबुटी तथा सुगन्धित वनस्पतिको संभाव्यता अध्ययन गरी प्रत्येक जिल्लामा जडिबुटी तथा सुगन्धित वनस्पतिको पकेट कार्यक्रम संचालन गरिनेछ । जडीबुटी प्रशोधन गरी आयुर्वेदिक एवम् एलोपेथिक औषधि कारखाना स्थापना र प्रादेशिक ब्रान्ड प्रदान गर्ने नीतिगत व्यवस्था गरी उद्योग संचालनका लागि निजी क्षेत्रलाई प्रेरित गरिनेछ । जडिबुटी तथा गैरकाष्ठ वन पैदावार विकास कार्यक्रमका लागि रु. ३ करोड रकम विनियोजन गरेको छु ।
१४९. वातावरणीय प्रदुषण कम हुने वस्तुहरूको प्रयोग गर्न प्रेरित गर्दै त्यस्ता वस्तुहरूको पुनः प्रयोगका लागि स्थानीय तहसँगको सहकार्यमा नमूनाको रूपमा प्रत्येक जिल्लाको एक स्थानमा फोहोरमैला प्रशोधन केन्द्र निर्माणको सम्भाव्यता अध्ययन गर्नका लागि आवश्यक रकम विनियोजन गरेको छु ।

## सूचना र सञ्चार

१५०. प्रदेशमा संचार माध्यम र संचारकर्मीको क्षमता विकास र प्रोत्साहन गरी व्यावसायिकता प्रवर्द्धन गर्नको लागि विशेष ध्यान दिइएको छ । प्रदेशमा संचार माध्यमहरूको स्थापना,

संचालन र नियमनलाई व्यवस्थित गर्न प्रदेश सूचना तथा संचार प्रतिष्ठानको स्थापना र संचालनको लागि आवश्यक रकम विनियोजन गरेको छु ।

१५१. प्रदेशसंगको सहकार्यमा टेलीभिजन तथा रेडियो कार्यक्रम संचालन गर्न रू. २ करोड विनियोजन गरेको छु । प्रदेशस्तरका पत्रकार सम्बद्ध संस्थाहरूको सुदृढीकरणमा जोड दिएको छु । प्रदेशभिन्न कार्यरत उत्कृष्ट संचार माध्यम र संचारकर्मीलाई सम्मानको व्यवस्था मिलाएको छु । संचार क्षेत्रसंगको सहकार्य र क्षमता विकास समेतका कार्यको लागि रू. ४ करोड विनियोजन गरेको छु ।

१५२. संचार तथा सूचना प्रविधिमैत्री प्रदेश निर्माणको लागि आधार तयार गरी प्रदेशलाई डिजिटल प्रदेश बनाउन प्रदेश सरकार क्रियाशील छ । यस कार्यका लागि प्रदेश सूचना प्रविधि बोर्ड गठन तथा संचालनको लागि आवश्यक बजेट विनियोजन गरेको छु । साथै, संचार तथा सूचना प्रविधि शिक्षाका लागि सूचना प्रविधि नवप्रवर्तन केन्द्र तथा सूचना प्रविधिको प्रवर्द्धनका लागि सूचना प्रविधि पार्क स्थापना गर्न रू. १० करोड छुट्याएको छु ।

१५३. प्रदेशमा स्थापित सूचना केन्द्र तथा टेलिसेन्टरलाई प्रदेश र जनताबीचको सम्बन्ध स्थापित गर्ने माध्यमको रूपमा विकास गरी सूचना, विकास र सुशासन प्रणालीसँग आवद्ध गरिनेछ । टेलिफोन सुविधा नपुगेका स्थानमा सेवा बिस्तारका लागि दूरसंचार कम्पनीहरूसँग सहकार्य गरिनेछ ।

१५४. प्रादेशिक मौलिक चलचित्र विकास र प्रवर्द्धनमा जोड दिइने छ । चलचित्र क्षेत्रको विकासमा नेतृत्व गर्नेगरी प्रदेश चलचित्र विकास बोर्ड गठन र संचालनका लागि आवश्यक रकमको व्यवस्था गरेको छु । ऐतिहासिक, सांस्कृतिक, पर्यटकीय एवम् सामाजिक रूपान्तरणको विधाका चलचित्र तथा वृत्तचित्र निर्माण र प्रशारणमा सहयोग पुऱ्याउन बजेटको व्यवस्था गरेको छु ।

### श्रम, रोजगारी र सीप विकास

१५५. लगानी मैत्री वातावरण निर्माणमा सहयोग पुऱ्नेगरी श्रमिकको सामाजिक सुरक्षा, बिमा, स्वास्थ्य सेवा र क्षमता अभिवृद्धिसम्बन्धी कार्यक्रम संचालन गरिनेछन् । प्रदेशअन्तर्गतका प्रतिष्ठानहरूमा न्यूनतम ज्याला लागू गरिनेछ । उद्योग र कामदारका बीच असल श्रम सम्बन्ध विकासका लागि श्रम सम्बाद केन्द्र स्थापना गर्न रकम व्यवस्था गरेको छु ।

१५६. प्रदेशमा संचालित ईटाभट्टा र सिमेन्ट उद्योग लगायतका नेपाली श्रमिकहरूको उपस्थिति न्यून भएका उद्योगहरूमा नेपाली श्रमिकहरूको संख्या वढाउन पहल गरिनेछ । श्रम बजारको मागको अध्ययन गरी सोही अनुरूपको जनशक्ति आपूर्तिको व्यवस्थाको लागि बजेट विनियोजन गरेको छु ।

१५७. बेरोजगारी र श्रमिक आपूर्ति बीचको समस्या समाधानका लागि सार्वजनिक-निजी साझेदारीमा एकीकृत श्रमिक आपूर्ति केन्द्र संचालन गरिनेछ । यस्तो केन्द्र स्थापना तथा

संचालनका लागि प्रदेश सरकारबाट नीतिगत व्यवस्था र सहजीकरणका अतिरिक्त जग्गा तथा पूर्वाधार उपलब्ध गराउँदै निजी क्षेत्रलाई आकर्षित गरिनेछ । एकद्वार सेवाकेन्द्र सञ्चालन र विकास श्रमिक भर्ना गर्नेगरी सघन तालिमको लागि आवश्यक बजेटको व्यवस्था गरेको छु ।

### भाषा, संस्कृति र पुरातत्व संरक्षण

१५८. हाम्रो भाषा हाम्रो संस्कृति, समुन्नत बनाएर गरौं उन्नति भन्ने नारालाई सार्थक तुल्याउन प्रादेशिक साहित्य कला एकेडेमी स्थापना गरिनेछ । सबै विधाका लेखक र कलाकारहरूलाई सम्मान र प्रोत्साहन गरिनेछ । यसका अतिरिक्त प्रदेशका धार्मिक तथा साँस्कृतिक सम्पदाहरूको संरक्षण र विकासका लागि आवश्यक बजेटको व्यवस्था गरेको छु ।

१५९. पाल्पाको पाल्पा दरवारलाई प्रादेशिक संग्रहालयको रूपमा विकास गर्न आवश्यक बजेटको व्यवस्था मिलाएको छु । यसैगरी गुल्मीमा जीवराज आश्रित संग्रहालय, पाल्पामा मगर संस्कृति संग्रहालय र अन्य संग्रहालयहरूको सवलीकरण गर्न तथा भाषा संस्कृतिको विकासका लागि रु ७ करोड बजेट विनियोजन गरिएको छ । सर्वोदय पुस्तकालय घोराही दाङको पूर्वाधार निर्माणका लागि आवश्यक रकम विनियोजन गरेको छु ।

### विज्ञान प्रविधि, वातावरण तथा जलवायु परिवर्तन अनुकूलन

१६०. विज्ञान तथा प्रविधि क्षेत्रको विकासका लागि आवश्यक कानून तर्जुमा गरी प्रादेशिक विज्ञान प्रविधि प्रतिष्ठान स्थापना गरिनेछ । प्रतिष्ठानको भवन निर्माणका लागि रु ३ करोड विनियोजन गरेको छु । विज्ञान तथा प्रविधिको क्षेत्रमा आविष्कार, अध्ययन, अनुसन्धानमा संलग्न व्यक्ति तथा संस्थाको रोष्टर तयार गरी सम्मान तथा प्रोत्साहन गर्ने कार्यलाई जोड दिइनेछ ।

१६१. भौतिक विकास निर्माणका कृयाकलापहरू सञ्चालन गर्दा वातावरणमा पर्ने प्रभावको अध्ययन गरी प्रतिकूल प्रभाव न्यूनीकरण गर्ने उपायहरूको अवलम्बन गर्न कानूनी व्यवस्था गरिनेछ । यातायातका साधनहरूबाट उत्सर्जन हुने धुँवाको मापन गरी नियमन शुरु गरिनेछ । वातावरणीय अवस्थाको आँकलन गर्न वायु, जल, ध्वनि, माटोको प्रदूषण अवस्था र बिषादीको प्रयोगलाई शून्य गर्न संभाव्यता अध्ययन गर्नका लागि आवश्यक रकम विनियोजन गरेको छु ।

१६२. एकीकृत जलाधार व्यवस्थापनको अवधारणा बमोजिम बाढी पहिरो, खहरे, गल्छी तथा नदी कटान नियन्त्रण गर्न, पानी मुहान संरक्षण गर्न र उपल्लो एवम् तल्लो तटीय अन्तर सम्बन्धको विकास गरी जमिनको उर्वराशक्ती बृद्धि गर्ने उद्देश्यका साथ भू-संरक्षण तथा जलाधार व्यवस्थापनका कार्यक्रमहरू सञ्चालन गरिनेछ । पोखरी निर्माण र संरक्षणको कामलाई प्रोत्साहन दिइनेछ । यसका लागि रु. १६ करोड विनियोजन गरेको छु ।

## शान्ति, सुशासन र विपद् व्यवस्थापन

१६३. प्रदेश योजना आयोगको संस्थागत सुधार गरी यसलाई नीति तथा योजना प्रक्रियाका लागि प्रदेशको थिङ्क ट्याङ्कका रूपमा विकास गरिनेछ । योजना आयोग अन्तर्गत प्रदेश परियोजना बैंक स्थापना गरिनेछ । विभिन्न विषयमा अध्ययन अनुसन्धान कार्य गरिनुका साथै प्रमुख आयोजनाहरूको अनुगमन तथा मुल्याङ्कन र स्थानीय तहको योजना निर्माणका लागि क्षमता विकास सम्बन्धी कार्य सञ्चालन गरिनेछ । उपरोक्त कार्यगर्न प्रदेश योजना आयोगका लागि रु. २ करोड विनियोजन गरेको छु ।
१६४. प्रदेशमा भ्रष्टाचार र अनियमिततालाई कडाईका साथ निगरानी र दण्डित गरी सुशासन कायम गर्नका लागि आगामी वर्ष सुशासन सम्बन्धी ऐन तर्जुमा र कर्मचारीहरूमा सदाचारिताको विकासका लागि सदाचारिता नीति तर्जुमा गरी कार्यान्वयनमा ल्याइनेछ ।
१६५. प्रदेश र स्थानीय तहमा कर्मचारी पदपूर्ति व्यवस्था मिलाउनका लागि प्रदेश लोकसेवा आयोग ऐन बमोजिम प्रदेश लोकसेवा आयोग गठनको प्रकृया अविलम्ब अघि बढाइनेछ । आगामी आर्थिक वर्षमा उक्त आयोगको संस्थागत व्यवस्था र कार्यक्रम सञ्चालनका लागि आवश्यक रकम विनियोजन गरेको छु ।
१६६. प्रदेश तथा स्थानीय तहमा कार्यरत कर्मचारीहरूको क्षमता विकास र निर्वाचित जनप्रतिनिधिहरूको अभिमुखीकरणका लागि प्रदेशभित्रै प्रदेशस्तरीय प्रशिक्षण केन्द्र स्थापनाको प्रक्रिया अघि बढाईएको छ । यस प्रयोजनका लागि बाँके जिल्लाको नेपालगञ्जमा रहेको प्रशिक्षण केन्द्रको सुदृढीकरण गर्नका लागि आवश्यक बजेट विनियोजन गरेको छु ।
१६७. प्रदेशमा जनशक्तिको व्यवस्थापनका लागि प्रदेश निजामती सेवा ऐन तर्जुमा गरिनेछ । साथै सरुवा, पुरस्कार, सजाय, वृत्ति विकास र क्षमता अभिवृद्धिको अवसरलाई थप व्यवस्थित बनाइनेछ । यसैगरी सम्पूर्ण राष्ट्रसेवक कर्मचारीको तलव सुविधा र व्यवस्था संघीय बजेटमा उल्लेख भए अनुरूप हुने व्यवस्था मिलाएको छु ।
१६८. जनतालाई प्रवाह गरिने सेवासम्बन्धी प्रक्रियालाई प्रविधिमैत्री बनाउन र समग्र शासकीय तथा विकास निर्माण कार्यमा सूचना प्रविधिको प्रयोग बिस्तार गर्न सुझाव दिने उद्देश्यले गठित कार्यदलको प्रतिवेदन अनुरूप सूचना प्रविधि नीति तर्जुमा र कानूनी तथा संरचनागत व्यवस्था गरिनेछ ।
१६९. द्वन्द्वबाट प्रभावित हालसम्म उपचार हुन नसकेका व्यक्तिहरू पहिचान गरी उपचारको व्यवस्था गरिनेछ । द्वन्द्व प्रभावित घाइते तथा अपाङ्गता भएका व्यक्तिका उपचारको लागि रु. १ करोड ५० लाख रूपैयाँ विनियोजन गरेको छु । द्वन्द्व प्रभावित व्यक्तिलाई व्यावसायिक सीप प्रदान गरी स्वरोजगार बनाउन द्वन्द्व प्रभावित स्वरोजगार कार्यक्रम संचालन गर्न रु. ३ करोड विनियोजन गरेको छु ।



१७०. विपदबाट जनधनको क्षतिलाई न्यूनीकरण गर्न विपद्मा उद्धार तथा राहत कार्यलाई प्रभावकारी बनाउन विपद् व्यवस्थापन कोषको रकम वृद्धि गरी रु. १० करोड पुऱ्याएको छु । विपद्मा उद्धार तथा राहतको लागि आवश्यक पर्ने जनशक्ति निर्माण गर्न विपद् प्रतिकार्य तालिम केन्द्रको स्थापना र संचालनको लागि रु. १ करोड विनियोजन गरेको छु ।
१७१. स्थानीय तहसँगको सहकार्यमा स्थानीय तहमा विपद् प्रतिकार्य कार्यमा योगदान दिनसक्ने जनशक्तिको विकास गरिनेछ । विकट तथा विपद्को उच्च जोखिम रहेका स्थानीय तहहरूमा उद्धार कार्यलाई छिटो छरितो बनाउन हेलीप्याड निर्माण गर्न रु. १ करोड विनियोजन गरेको छु । विपद् पूर्व सूचना प्रणाली स्थापना गरी विपद्को बारेमा पूर्व सूचनाको व्यवस्था मिलाउन आवश्यक रकम विनियोजन गरेको छु । समग्रमा विपद्को पूर्व तयारी, प्रतिकार्य, राहत तथा क्षमता विकास र निर्माणका लागि रु. १३ करोड विनियोजन गरेको छु ।
१७२. लागू औषध प्रयोगकर्ताको संख्या, स्थल र ओसार पसार गर्ने ट्रान्जिट विन्दुहरूमा कडाइकासाथ निगरानी गरिनेछ । लागू औषध दुर्व्यसन न्यूनीकरणका लागि जनचेतनामूलक कार्यक्रम संचालन गर्न आवश्यक रकमको व्यवस्था गरेको छु । प्रदेशमा संचालित लागू औषध पुनर्स्थापना केन्द्रका लागि अनुदानको व्यवस्था गरेको छु ।
१७३. राष्ट्रिय सुरक्षा र आन्तरिक सुरक्षा नीतिलाई मद्दत पुग्नेगरी प्रदेशको सुरक्षा नीति तर्जुमा गर्न आवश्यक बजेट विनियोजन गरेको छु । सुरक्षा संवेदनशील क्षेत्र, मुख्य राजमार्ग र मुख्य राजमार्गदिखि जिल्ला सदरमुकामसम्म जोड्ने सडकका विभिन्न स्थानमा सि.सि.टि.भी. जडान कार्यलाई निरन्तरता दिएको छु । यस कार्यका लागि आवश्यक बजेटको व्यवस्था गरेको छु ।
१७४. अपराधिक गतिविधिमा संलग्न व्यक्तिको पहिचानका लागि वैज्ञानिक प्रविधिबाट सत्यतथ्य पत्ता लगाउन प्रदेश फोरेन्सिक ल्याव स्थापना र संचालन कार्यलाई अगाडि बढाउन रु. ५० लाख विनियोजन गरेको छु ।

### प्रदेश सभाको सञ्चालन तथा सुदृढीकरण

१७५. आगामी आर्थिक वर्षमा प्रदेश सभा भवनको विस्तृत आयोजना प्रतिवेदन (डी.पी.आर.) तयारीका लागि बजेटको व्यवस्था गरेको छु ।
१७६. प्रदेश सभा सचिवालय परिसरमा विद्युतीय निगरानी व्यवस्था, सम्वाद केन्द्र एवम् पुस्तकालयको स्तरोन्नति र सञ्चार माध्यमसँगको सहकार्यमा बैठकको प्रत्यक्ष प्रसारण एवम् सूचना प्रविधिमैत्री सञ्चालन प्रक्रियाको स्थापना जस्ता कार्यक्रमहरू सञ्चालन गरिनेछन् ।
१७७. प्रदेशसभाका माननीय सदस्यहरूको विरामी पर्दा उपचारमा सहजता हुनेगरी उपचार कोषको व्यवस्था मिलाएको छु ।

१७८. प्रदेश सभा तथा प्रदेश सभा अन्तर्गतका समितिहरूको भूमिकामा वृद्धि हुने गरी बजेटमा उल्लेख्य वृद्धि गरेको छु । प्रदेशसभाका लागि रु ३३ करोड १७ लाख विनियोजन गरेको छु ।

### बजेट कार्यान्वयन

१७९. प्रदेश मन्त्रालयगत बजेट सूचना प्रणालीबाट प्राप्त हुने कार्यक्रमलाई नै स्वीकृत कार्यक्रम र खर्च गर्ने अखितयारी मानी सम्बन्धित कोष तथा लेखा नियन्त्रक कार्यालयबाट बजेट निकासी हुने व्यवस्था मिलाएकोछु । आगामी आर्थिक वर्ष प्रारम्भ हुनुपूर्व नै बजेट कार्यान्वयन गर्न आवश्यक पर्ने सबै पूर्व तयारी गरिनेछ ।

१८०. बजेट कार्यान्वयनको समग्र जिम्मेवार सम्बन्धित मन्त्रालय वा निकायको सचिवलाई बनाइनेछ । सचिव र ठूला विकास आयोजनाका प्रमुखहरूबीच कार्य सम्पादन करार गरी नियमित रूपमा प्रगतिको समिक्षा गरिनेछ । कार्य सम्पादन करार गरी सम्बन्धित विभागीय प्रमुख र आयोजना प्रमुखलाई कार्यक्रम कार्यान्वयनमा जिम्मेवार बनाइनेछ । मन्त्रालयस्तरबाट नियमित समन्वय र नतिजामूलक अनुगमन गर्ने व्यवस्था मिलाईनेछ ।

१८१. प्रदेश सरकारबाट जारी गरिएको अनुगमन तथा मूल्यांकन दिग्दर्शन २०७५ अनुरूप अनुगमन तथा मूल्यांकनलाई नतिजामूलक हुनेगरी संस्थागत गरिनेछ । प्रत्येक चौमासिकमा हुने प्रगति समिक्षालाई वित्तीय र भौतिक प्रगतिका अतिरिक्त नतिजा सूचकका आधारमा गर्ने पद्धति अवलम्बन गरिनेछ ।

### माननीय सभामुख महोदय,

अब म क्षेत्रगत नीति तथा कार्यक्रमहरू कार्यान्वयनका लागि बजेट विनियोजन र श्रोत व्यवस्थापनको अनुमान प्रस्तुत गर्दछु ।

१८२. आगामी आर्थिक वर्षका नीति तथा कार्यक्रमहरू कार्यान्वयन गर्न रु. ३६ अर्ब ४१ करोड ६८ लाख विनियोजन गरेको छु । कूल विनियोजनमध्ये चालूतर्फ रु. १३ अर्ब ४५ करोड ५ लाख अर्थात् ३६.९४ प्रतिशत, पूँजीगततर्फ रु. १८ अर्ब ५७ करोड ६४ लाख अर्थात् ५१.०१ प्रतिशत रहेको छ । वित्तीय हस्तान्तरण अन्तर्गत स्थानीय तहलाई उपलब्ध गराइने सशर्त अनुदान तर्फ रु. १ अर्ब ३८ करोड ९८ लाख, वित्तीय समानीकरण अनुदानतर्फ रु. ५० करोड, समपूरक अनुदानतर्फ रु. १ अर्ब ५० करोड र विशेष अनुदानतर्फ रु. १ अर्ब गरी कूल रु. ४ अर्ब ३८ करोड ९८ लाख विनियोजन गरेको छु । वित्तीय हस्तान्तरणको अंश कूल विनियोजित बजेटको १२.०५ प्रतिशत रहेको छ ।

१८३. आगामी आर्थिक वर्षका लागि अनुमान गरिएको खर्च व्यहोर्ने स्रोतमध्ये आन्तरिक राजस्वबाट रु. ४ अर्ब ५९ करोड ४० लाख, राजस्व बाँडफाँटबाट ९ अर्ब ९१ करोड

२३ लाख, रोयल्टी बाँडफाँटबाट ३० करोड, वित्तीय समानीकरण अनुदानबाट ७ अर्ब ५४ करोड १ लाख, सशर्त अनुदानबाट ७ अर्ब ७७ करोड ४ लाख, चालू आर्थिक वर्षको वचत रकमबाट रु.५ अर्ब, समपूरक अनुदानबाट ८० करोड र विशेष अनुदानबाट ५० करोड रहने अनुमान गरेको छु । प्राथमिकतामा परेका सशर्ततर्फका आयोजनाहरू कार्यान्वयन गर्दै जाँदा स्रोत अपुग भएमा चालू आर्थिक वर्षमा झै नेपाल सरकारसंग अपुग श्रोतको माग गरिनेछ ।

### माननीय सभामुख महोदय,

१८४. अब म आगामी आर्थिक वर्ष २०७६/७७ को राजस्व परिचालनको नीति तथा कार्यक्रम प्रस्तुत गर्ने अनुमति चाहन्छु ।
१८५. नेपालको संविधान, अन्तरसरकारी वित्त व्यवस्थापन ऐन, २०७४, प्रदेश कर तथा गैरकर राजस्व सम्बन्धी ऐन, २०७५, प्रदेश वित्त व्यवस्थापन ऐन, २०७५ बमोजिम प्रदेश र स्थानीय तह दुवैको क्षेत्राधिकार भित्र रहेको सवारी साधन कर, घर जग्गा रजिष्ट्रेशन शुल्क, विज्ञापन कर र मनोरञ्जन करबाट प्राप्त हुने आयको बाँडफाँट गर्ने व्यवस्था मिलाएको छु ।
१८६. दुई वा दुई भन्दा बढी पक्षले आपसी सहमतिमा कृषि प्रयोजनका लागि जग्गाको चक्काबन्दी गर्न हक हस्तान्तरण गर्दा सोमा लाग्ने राजस्व मिनाहा गर्ने व्यवस्था मिलाएको छु ।
१८७. जनआन्दोलन पहिलो, दोस्रो र मधेस आन्दोलनमा सहादत प्राप्त गरेका शहिदका आश्रित पति, पत्नी, छोरा र छोरी तथा माता-पिताको नाममा स्वामित्व प्राप्त हुनेगरी पारित हुने लिखतमा आर्थिक ऐन बमोजिम लाग्ने सबै प्रकारको शुल्क पूर्णरूपमा छुट हुने व्यवस्थालाई निरन्तरता दिएको छु ।
१८८. तीनसय जनाभन्दा बढी व्यक्तिलाई प्रत्यक्ष रोजगारी दिने उत्पादनमूलक उद्योग स्थापना वा विस्तार गर्नका लागि जग्गा खरिद गर्दा लाग्ने रजिष्ट्रेशन शुल्कको लिखतमा पचहत्तर प्रतिशत छुट हुने व्यवस्थालाई निरन्तरता दिएको छु ।
१८९. प्रदेशभित्र सूतीजन्य र मदिराजन्य उद्योग बाहेकका उत्पादनमूलक उद्योग स्थापना तथा सञ्चालन गर्न उद्योगको नाममा खरिद गर्ने जग्गाको लिखत पारित गर्दा लाग्ने रजिष्ट्रेशन शुल्कमा पचहत्तर प्रतिशत छुट दिने व्यवस्थालाई निरन्तरता दिएको छु ।
१९०. पूर्ण अपाङ्गता भएका व्यक्ति, दलित एवम् पिछडिएका जाति भनी स्थानीय सरकारबाट प्रमाणित भएको सिफारिस वा आधिकारिक प्रमाणको आधारमा तिनीहरूको नाममा स्वामित्व प्राप्त हुँदा आर्थिक ऐन बमोजिम असुल गरिने घरजग्गा रजिष्ट्रेशन शुल्कमा पचास प्रतिशत छुट हुने व्यवस्थालाई निरन्तरता दिएको छु ।

१९१. भूमिहीन, मुक्त कर्मैया र मुक्त हलिया परिवारले सहूलियत ऋण र अनुदान प्राप्त गरी खरीद गरेको जग्गाको लिखत पारित गर्दा लाग्ने रजिष्ट्रेशन शुल्क, सेवा शुल्क र रोक्का शुल्क पूर्ण रूपमा छुट दिने व्यवस्थालाई निरन्तरता दिएको छ ।
१९२. जलविद्युत, उद्योग, चिया, कफी, कपास, पुष्प व्यवसाय, तरकारी, पशुपंक्षी पालन, अलैची, जडीबुटी एवम् फलफूल उद्योगको नाममा खरीद गर्ने जग्गाको लिखत पारित गर्दा लाग्ने रजिष्ट्रेशन शुल्कमा पचहत्तर प्रतिशत छुट दिने व्यवस्था मिलाएको छ ।
१९३. भाडाका बस, मिनिबस तथा माईक्रोबस जस्ता सवारी साधनले विद्यार्थी, जेष्ठ नागरिक, अपांगता भएका व्यक्ति, जनआन्दोलनमा घाइतेलाई सहूलियतको रूपमा भाडामा छुट दिए बापत त्यस्ता सवारी साधनका धनीले तिर्नुपर्ने सवारी साधन करमा साठी प्रतिशत छुट दिने व्यवस्था मिलाएको छ । साथै अपांगता भएका व्यक्तिले प्रयोग गर्न मिल्नेगरी बनाईएका १५० सी.सी. सम्मका स्कूटरमा सवारी साधन कर नलाग्ने व्यवस्था मिलाएको छ ।
१९४. प्रदेशमा उपलब्ध स्रोत साधनको परिचालन गरी आन्तरिक स्रोत वृद्धि गर्ने प्रयोजनका लागि राजस्व परामर्श समितिको भूमिकालाई प्रभावकारी बनाईनेछ । राजस्व परामर्श समितिले सिफारिस गरेका सुझावका आधारमा प्रदेशको आन्तरिक स्रोत बढाई प्रदेशलाई आत्मनिर्भर बनाउँदै लगिनेछ ।
१९५. प्रदेशको अधिकार क्षेत्रभित्रको राजस्वको स्रोत परिचालनको सम्भाव्यता अध्ययन गरी आन्तरिक स्रोत वृद्धिका लागि योजनाबद्ध प्रयास गरिनेछ। राजस्व चुहावटलाई रोक्न अनुगमन प्रकृत्यालाई प्रभावकारी बनाइनेछ ।
१९६. प्रदेश सरकारले तोकेको दररेटमा यातायात व्यवस्था कार्यालय तथा यातायात व्यवस्था सेवा कार्यालयबाट संकलित सवारी साधन कर नेपाल सरकारको नयाँ राजस्व व्यवस्थापन सूचना प्रणालीमा प्रविष्टि भएको हुँदा नेपाल सरकारसँग समन्वय गरी समयमै प्रदेश सरकारको विभाज्यकोष खातामा जम्मा गरी प्रदेश सरकार र स्थानीय तहहरूको सञ्चितकोषमा जम्मा हुने व्यवस्था मिलाइनेछ ।
१९७. प्रदेश र स्थानीय तह दुबैको क्षेत्राधिकार भित्र रहेको सवारी साधन कर, घर जग्गा रजिस्ट्रेशन शुल्क र ढुंगा, गिट्टी, बालुवा, माटो दहत्तर बहतर आदिबाट प्राप्त हुने आय लगायतका सबै आयको बाँडफाँट गर्ने व्यवस्था मिलाएको छ ।

### माननीय सभामुख महोदय,

१९८. चालू आर्थिक वर्षमा कूल गार्हस्थ्य उत्पादनमा यो प्रदेश अग्रणी स्थानमा उभिदै गरेको सुखद सम्भावनाले हामीलाई आगामी वर्ष अझै ज्यादा जिम्मेवारी बोधका साथ काममा जुट्न घच्चच्याइरहेको अनुभूति गरेको छ । यस बजेटले हामीलाई समृद्ध प्रदेश खुशी जनताको दीर्घकालीन सोचतर्फ अघि बढ्न मद्दत गर्ने विश्वास लिएको छ ।

१९९. बजेट तर्जुमा गर्दा मार्ग निर्देशन गर्नु हुने माननीय प्रदेश प्रमुख, माननीय सभामुख, राजनीतिक दलका नेताहरू र माननीय प्रदेश सभा सदस्यहरूबाट प्राप्त सुझाव, सहयोग र मार्गदर्शनका लागि हार्दिक आभार प्रकट गर्दछु। विनियोजन विधेयक २०७६ का सिद्धान्त र प्राथमिकतामा व्यापक छलफल गरी प्रदेशसभाका माननीय सदस्यहरूले दिनुभएका सुझावका लागि म आभारी छु। त्यस्तै बजेट तर्जुमा गर्दा सुझाव दिनुहुने निजी क्षेत्र, सहकारी क्षेत्र, नागरिक समाज, राष्ट्रसेवक र सम्पूर्ण दिदीबहिनी दाजुभाइहरूलाई हार्दिक धन्यवाद ज्ञापन गर्दछु। साथै, यो बजेट कार्यान्वयनमा सबै पक्षको पूर्ण सहयोग रहने अपेक्षा गरेको छु।

**धन्यवाद!**

---

अनुसूचीहरू

---

## आय व्ययको विवरण

अनुसूची -१

आर्थिक बर्ष २०७६/७७

(रु.हजारमा )

शीर्षक	२०७४/७५ को यथार्थ	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
राजस्व तथा अनुदान	१०२०५००	२७२६०६२३	३१४१६८००			
प्रदेश सञ्चित कोषमा दाखिला हुने राजस्व	०	१०,१२,०६,२३	१४,८०,६३,००	१४,८०,६३,००		
राजस्व	०	१०,१२,०६,२३	१४,८०,६३,०० *	१४,८०,६३,००		
कर	०	१,८२,००,००	१३,०३,२३,००	१३,०३,२३,००		
अन्य राजस्व	०	८,३०,०६,२३	१,७७,४०,००	१,७७,४०,००		
जम्मा अनुदान	१,०२,०५,००	१७,१४,००,००	१६,६१,०५,००	०	१६,६१,०५,००	
अनुदान	१,०२,०५,००	१७,१४,००,००	१६,६१,०५,००	०	१६,६१,०५,००	
अनुदान	१,०२,०५,००	१७,१४,००,००	१६,६१,०५,००	०	१६,६१,०५,००	
खर्च	१९,०८,२३	२३,०९,०३,००	३६,४१,६८,००	१९,८०,६३,००	१६,६१,०५,००	
चासु	१२,५३,२५	९,४६,३७,५०	१७,८४,०३,२१	१२,५८,४८,४५	५,२५,५४,७६	
पारिश्रमिक / सुविधा	५,८४,०८	१,०५,९९,५९	२,५७,४१,३४	२,३७,४३,७४	१९,९७,६०	
मालसामान तथा सेवाको उपयोग	५,५८,६६	३,७५,४१,१६	४,१३,८१,००	२,१५,९०,१०	१,९७,९०,९०	
सहायता (Subsi dy)	०	२६,६२,००	३६,७२,००	१३,८२,००	२२,९०,००	
अनुदान	२,००	२,२२,३८,७१	७,३२,९३,४५**	५,६९,८५,८०	१,६३,०७,६५	
सामाजिक सुरक्षा	१,०१,३३	३३,२५,७७	४३,७३,३९	६,५८,४८	३७,१४,९१	
अन्य खर्च	७,१८	१,८२,७०,२७	२,९९,४२,०३	२,१४,८८,३३	८४,५३,७०	
पूँजीगत खर्च	६,५४,९८	१३,६२,६५,५०	१८,५७,६४,७९	७,२२,१४,५५	११,३५,५०,२४	
पूँजीगत खर्च	६,५४,९८	१३,६२,६५,५०	१८,५७,६४,७९	७,२२,१४,५५	११,३५,५०,२४	
बजेट बचत (-) न्यून (+)	-८२,९६,७७	-४,१७,०३,२३	५,००,००,००	५,००,००,००	०	०
वित्तीय व्यवस्था	०	०	०	०	०	०
आन्तरिक वित्तीय सम्पत्ति	०	०	०	०	०	०
गत वर्षको नगद मौज्जात	०	-८२,९६,७७	-४,००,००,००	-४,००,००,००		
बचत (-) न्यून (+)	-८२,९६,७७	-४,००,००,००	०	०	०	०

**राजस्व**

\* आन्तरिक राजस्व — ४५९४०००; राजस्व बौडफाँट — ९९१२३००; रोयल्टी बौडफाँट — ३०००००

**अनुदान**

\*\* स्थानीय तहलाई अनुदान — ४३८९८०० र अन्य अनुदान — २९३९५४५

# राजस्व तथा अनुदान प्रसिको अनुमान

आर्थिक वर्ष २०७६/७७

अनुसूची -२

(रू. हजारमा)

शीर्षक	२०७४/७५ को यथार्थ आय	२०७५/७६ को संशोधित अनुमान	२०७६/७७ को लक्ष्य	वर्तमान स्रोतबाट	कर परिवर्तन तथा प्रशासनिक सुधारबाट
<b>कर</b>	०	१,८२,००,००	१३,०३,२३,००	१३,०३,२३,००	०
<b>सम्पत्ति कर</b>	०	६८,००,००	१,५०,००,००	१,५०,००,००	०
घरजग्गा रजिष्ट्रेशन दस्तुर	०	६८,००,००	१,५०,००,००	१,५०,००,००	०
११३१५ घरजग्गा रजिष्ट्रेशन दस्तुर	०	६८,००,००	१,५०,००,००	१,५०,००,००	०
<b>वस्तु तथा सेवामा आधारित कर</b>	०	१,१४,००,००	११,५३,२३,००	११,५३,२३,००	०
<b>मूल्य अभिवृद्धि कर (मू.अ.क.)</b>	०	०	५,९४,७३,८०	५,९४,७३,८०	०
११४११ बाँडफाँट भई प्राप्त हुने मूल्य अभिवृद्धि कर	०	०	५,९४,७३,८०	५,९४,७३,८०	०
<b>अन्तः शुल्क</b>	०	०	३,९६,४९,२०	३,९६,४९,२०	०
११४२१ बाँडफाँट भई प्राप्त हुने अन्तः शुल्क	०	०	३,९६,४९,२०	३,९६,४९,२०	०
<b>पूर्वाधार सेवाको उपयोग तथा सवारी साधनमा लाग्ने कर</b>	०	१,१४,००,००	१,६०,००,००	१,६०,००,००	०
११४५६ बाँडफाँटबाट प्राप्त हुने सवारी साधन कर	०	१,१४,००,००	१,६०,००,००	१,६०,००,००	०
<b>मनोरञ्जन तथा विज्ञापन कर</b>	०	०	२,००,००	२,००,००	०
११४७१ बाँडफाँटबाट प्राप्त हुने मनोरञ्जन कर	०	०	१,००,००	१,००,००	०
११४७२ बाँडफाँटबाट प्राप्त हुने विज्ञापन कर	०	०	१,००,००	१,००,००	०
<b>अनुदान</b>	१,०२,०५,००	१७,१४,००,००	१६,६१,०५,००	१६,६१,०५,००	०
<b>अन्तरसरकारी वित्तीय हस्तान्तरण</b>	१,०२,०५,००	१७,१४,००,००	१६,६१,०५,००	१६,६१,०५,००	०
<b>अन्तरसरकारी अनुदान</b>	१,०२,०५,००	१७,१४,००,००	१६,६१,०५,००	१६,६१,०५,००	०
१३३११ समानीकरण अनुदान	१,०२,०५,००	७,४६,९७,००	७,५४,०१,००	७,५४,०१,००	०
१३३१२ सशर्त अनुदान चालू	०	९,६७,०३,००	७,७७,०४,००	७,७७,०४,००	०
१३३१४ विपेश अनुदान चालू	०	०	५०,००,००	५०,००,००	०
१३३१७ सम्पूरक अनुदान पूँजीगत	०	०	८०,००,००	८०,००,००	०
<b>अन्य राजस्व</b>	०	८,३०,०६,२३	१,७७,४०,००	१,७७,४०,००	०
<b>सम्पत्तिबाट प्राप्त आय</b>	०	८,३०,०६,२३	७५,३०,००	७५,३०,००	०
<b>भाडा र रोयल्टी</b>	०	११,००,००	७५,३०,००	७५,३०,००	०
१४१५१ सरकारी सम्पत्तीको बहालबाट प्राप्त आय	०	०	१५,००	१५,००	०
१४१५३ बाँडफाँट भई प्राप्त वन रोयल्टी	०	५,००,००	३,६०,००	३,६०,००	०
१४१५४ बाँडफाँट भई प्राप्त खानी तथा खनिज सम्बन्धी रोयल्टी	०	५,००,००	५,००,००	५,००,००	०
१४१५५ बाँडफाँट भई प्राप्त जलस्रोत सम्बन्धी रोयल्टी	०	०	२,४०,००	२,४०,००	०
१४१५६ बाँडफाँट भई प्राप्त विद्युत सम्बन्धी रोयल्टी	०	०	१८,००,००	१८,००,००	०
१४१५७ बाँडफाँट भई प्राप्त दहत्तर बहत्तरको विक्रीबाट प्राप्त हुने आय	०	०	४५,१५,००	४५,१५,००	०
१४१५८ बाँडफाँट भई प्राप्त पर्वतारोहण वापतको रोयल्टी	०	१,००,००	१,००,००	१,००,००	०
<b>राजस्व बाँडफाँटबाट प्राप्त आय</b>	०	८,३०,०६,२३	०	०	०
१४१७९ अन्य बाँडफाँट हुने राजस्व	०	८,३०,०६,२३	०	०	०
<b>वस्तु तथा सेवा विक्रीबाट प्राप्त रकम</b>	०	०	१,००,४०,००	१,००,४०,००	०
<b>वस्तु तथा सेवा विक्रीबाट प्राप्त रकम</b>	०	०	१,०५,००	१,०५,००	०
१४२११ कृषि उत्पादनको विक्रीबाट प्राप्त रकम	०	०	५५,००	५५,००	०
१४२१९ अन्य सेवा शुल्क तथा विक्री	०	०	५०,००	५०,००	०
<b>प्रशासनिक सेवा शुल्क</b>	०	०	१२,८५,००	१२,८५,००	०
१४२२४ परीक्षा शुल्क	०	०	४०,००	४०,००	०
१४२२५ यातायात क्षेत्रको आम्दानी	०	०	९,६५,००	९,६५,००	०
१४२२९ अन्य प्रशासनिक सेवा शुल्क	०	०	२,८०,००	२,८०,००	०
<b>अन्य प्रशासनिक दस्तुरहरु</b>	०	०	८६,५०,००	८६,५०,००	०
१४२५३ व्यावसाय रजिष्ट्रेशन दस्तुर	०	०	१६,५०,००	१६,५०,००	०
१४२५६ चालक अनुमति पत्र, सवारी दर्ता किताब (Blue book) सम्बन्धी	०	०	७०,००,००	७०,००,००	०



शीर्षक	२०७४/७५ को यथार्थ आय	२०७५/७६ को संशोधित अनुमान	२०७६/७७ को लक्ष्य	वर्तमान स्रोतबाट	कर परिवर्तन तथा प्रशासनिक सुधारबाट
--------	----------------------------	------------------------------	----------------------	---------------------	--

दस्तुर					
दण्ड, जरिवाना र जफत	०	०	१,७०,००	१,७०,००	०
दण्ड, जरिवाना र जफत	०	०	१,७०,००	१,७०,००	०
१४३१२ प्रशासनिक दण्ड, जरिवाना र जफत	०	०	१,७०,००	१,७०,००	०
वित्तीय सम्पत्ति	०	८२,९६,७७	५,००,००,००	५,००,००,००	०
आन्तरिक वित्तीय सम्पत्ति	०	८२,९६,७७	५,००,००,००	५,००,००,००	०
नगद तथा मौज्दात	०	८२,९६,७७	५,००,००,००	५,००,००,००	०
३२१२१ गत वर्षको नगद मौज्दात	०	८२,९६,७७	५,००,००,००	५,००,००,००	०
राजस्व, अनुदानको जम्मा :	१,०२,०५,००	२८,०९,०३,००	३६,४१,६८,००	३६,४१,६८,००	०

**कार्यगत व्यय अनुमान**  
आर्थिक वर्ष २०७६/७७

अनुसूची - ३  
(रु. हजारमा )

शीर्षक	जम्मा	प्रदेश	स्थानीय तह	जम्मा प्रतिशत
<b>सामान्य सार्वजनिक सेवा</b>	१९१११५१८	१४७२१७१८	४३८९८००	५२
कार्यकारी र विधायिकाको निकाय, वित्तीय र वैदेशिक मामिला	१४५७४५१८	१४५७४५१८	०	
सामान्य आधारभूत सेवा	१४७२००	१४७२००	०	
विभिन्न तहका सरकारहरू बीच हुने सामान्य प्रकृतिको हस्तान्तरण	४३८९८००	०	४३८९८००	
<b>सार्वजनिक शान्ति सुरक्षा</b>	५८२४४०	५८२४४०	०	२
सार्वजनिक शान्ति सुरक्षा	५८२४४०	५८२४४०	०	
<b>आर्थिक मामिला</b>	१०८७८१७०	१०८७८१७०	०	३०
सामान्य आर्थिक, व्यापारिक र श्रम	५५८०८	५५८०८	०	
कृषि, वन, मत्स्यपालन तथा शिकार	४६००४१७	४६००४१७	०	
इन्धन तथा उर्जा	३३००००	३३००००	०	
खानी, उत्पादन तथा निर्माण	८०००	८०००	०	
यातायात	५७२२७३५	५७२२७३५	०	
अन्य उद्योगहरू	१६१२१०	१६१२१०	०	
<b>वातावरण संरक्षण</b>	४३०४६८	४३०४६८	०	१
ढल व्यवस्थापन	४८०००	४८०००	०	
जैविक विविधता र भू-संरक्षण	१६२०००	१६२०००	०	
वातावरण संरक्षण - अन्यत्र वर्गीकृत नभएको	२२०४६८	२२०४६८	०	
<b>आवास तथा सामुदायिक सुविधा</b>	२५००४००	२५००४००	०	७
आवास विकास	४५००००	४५००००	०	
खानेपानी	१४८५४००	१४८५४००	०	
आवास तथा सामुदायिक सुविधा	५६५०००	५६५०००	०	
<b>स्वास्थ्य</b>	७६७३४६	७६७३४६	०	२
वहिरङ्ग सेवा	२३२८१	२३२८१	०	
स्वास्थ्य - अन्यत्र वर्गीकृत नभएको	७४४०६५	७४४०६५	०	
<b>मनोरंजन, संस्कृति तथा धर्म</b>	९९००५०	९९००५०	०	३
मनोरंजनात्मक र खेलकूद सेवाहरू	१६६९००	१६६९००	०	
अनुसन्धान तथा विकास, संस्कृतिक र धार्मिक	७१०००	७१०००	०	
मनोरंजन, संस्कृति र धर्म - अन्यत्र वर्गीकृत नभएको	७५२१५०	७५२१५०	०	
<b>शिक्षा</b>	५७०३५८	५७०३५८	०	२
शिक्षा अन्यत्र वर्गीकृत नभएको	५७०३५८	५७०३५८	०	
<b>सामाजिक सुरक्षा</b>	५८६०५०	५८६०५०	०	२
बेरोजगार	३२३४५०	३२३४५०	०	
आवास	१२६९५०	१२६९५०	०	
सामाजिक सुरक्षा - अन्यत्र वर्गीकृत नभएको	१३५६५०	१३५६५०	०	
<b>कूल जम्मा</b>	३६४१६८००	३२०२७०००	४३८९८००	

मन्त्रालयगत व्यय अनुमान (वित्तीय व्यवस्था सहित)  
आर्थिक वर्ष २०७६/७७

अनुसूची ४  
(रु.हजारमा)

निकाय	जम्मा	प्रदेश	स्थानीय तह	%
२०२ प्रदेश सभा	३३१७७४	३३१७७४	०	.९११
२१६ मुख्य न्यायाधिवक्ताको कार्यालय	२२५२७	२२५२७	०	.०६२
३०१ मुख्यमन्त्री तथा मन्त्रिपरिषद्को कार्यालय	६१२७६९	२३३१६९	३७९६००	१.६८३
३०५ आर्थिक मामिला तथा योजना मन्त्रालय	१५९६०२	१५९६०२	०	.४३८
३०७ उद्योग, पर्यटन, वन तथा वातावरण मन्त्रालय	२८८८१११	२८८८१११	०	७.९३१
३१२ भूमि व्यवस्था, कृषि तथा सहकारी मन्त्रालय	४४६६३८९	४०७६५८९	३८९८००	१२.२६५
३१४ आन्तरिक मामिला तथा कानून मन्त्रालय	८०८०६६	८०८०६६	०	२.२१९
३३७ भौतिक पूर्वाधार विकास मन्त्रालय	१५८४१९०९	१५८४१९०९	०	४३.५०२
३५० सामाजिक विकास मन्त्रालय	४३९२२२६	४३९२२२६	०	१२.०६१
६०२ अर्थ - विविध	३२७३०२७	३२७३०२७	०	८.९८८
८०१ स्थानीय तह	३६२०४००	०	३६२०४००	९.९४२
<b>कूल जम्मा</b>	<b>३६४१६८००</b>	<b>३२०२७०००</b>	<b>४३८९८००</b>	

## खर्च शीर्षकगत व्यय अनुमान (वित्तीय व्यवस्था सहित)

आर्थिक वर्ष २०७६/७७

अनुसूची -५  
(रु. हजारमा)

शीर्षक	२०७४/७५ को यथार्थ खर्च	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
चालू	१२,५३,२५	९,४६,३७,५०	१७,८४,०३,२१	१२,५८,४८,४५	५,२५,५४,७६	०
२१००० पारिश्रमिक / सुविधा	५,८४,०८	१,०५,९९,५९	२,५७,४१,३४	२,३७,४३,७४	१९,९७,६०	०
२११०० पारिश्रमिक / सुविधा	५,८४,०८	१,०५,५९,५९	२,५४,५३,८४	२,३४,५६,२४	१९,९७,६०	०
२१११० नगदमा दिइने पारिश्रमिक र सुविधा	४,०१,२०	८३,४७,३३	२,१०,८८,२८	१,९३,७६,८९	१७,११,३९	०
२११११ पारिश्रमिक कर्मचारी	१,३७,००	७५,००,६४	२,०३,९७,३७	१,८६,८५,९८	१७,११,३९	०
२१११२ पारिश्रमिक पदाधिकारी	२,६४,२०	८,४६,६९	६,९०,९१	६,९०,९१	०	०
२११२० जिन्सी वा जिन्सी वापत कर्मचारी दिइने पारिश्रमिक सुविधा	९,०५	२,७३,५३	१३,६०,६७	१३,०६,२७	५४,४०	०
२११२१ पाशाक	९,०५	२,६१,७३	४,३०,३०	३,९२,१०	३८,२०	०
२११२२ खाद्यान्न	०	०	९,२५,३७	९,०९,१७	१६,२०	०
२११२३ औषधी उपचार खर्च	०	११,८०	५,००	५,००	०	०
२११३० कर्मचारी भत्ता	३५,७९	१४,६८,५९	२०,५७,७४	१९,००,७२	१,५७,०२	०
२११३१ स्थानीय भत्ता	०	६७,५९	२,६८,४२	२,४९,६४	१८,७८	०
२११३२ महंगी भत्ता	३,७३	५,८१,३४	९,९६,४६	९,०६,४६	९०,००	०
२११३३ फिल्ड भत्ता	०	१०,००	०	०	०	०
२११३४ कर्मचारीको बैठक भत्ता	१६,६१	१,२३,८६	२,६६,१५	२,४३,३७	२२,७८	०
२११३५ कर्मचारी प्रोत्साहन तथा पुरस्कार	०	११,५०	३३,९५	२०,५१	१३,४४	०
२११३९ अन्य भत्ता	१५,४५	६,७४,३०	४,९२,७६	४,८०,७४	१२,०२	०
२११४० पदाधिकारी भत्ता तथा अन्य सुविधा	१,३८,०४	४,७०,१४	९,४७,१५	८,७२,३६	७४,७९	०
२११४१ पदाधिकारी बैठक भत्ता	२०,७९	१,९०,२४	२,७१,०३	१,९६,२४	७४,७९	०
२११४२ पदाधिकारी अन्य सुविधा	१,१७,२५	२,७९,९०	६,७६,१२	६,७६,१२	०	०
२१२०० कर्मचारीको सामाजिक सुरक्षा खर्च	०	४०,००	२,८७,५०	२,८७,५०	०	०
२१२१० कर्मचारीको सामाजिक सुरक्षा खर्च	०	४०,००	१,६३,०९	१,६३,०९	०	०
२१२१३ योगदानमा आधारित वीमा कोष खर्च	०	४०,००	१,६३,०९	१,६३,०९	०	०
२१२२० पदाधिकारी सामाजिक सुरक्षा खर्च	०	०	१,२४,४१	१,२४,४१	०	०
२१२२१ पदाधिकारी सामाजिक सुरक्षा कोष खर्च	०	०	१,२४,४१	१,२४,४१	०	०
२२००० मालसामान तथा सेवाको उपयोग	५,५८,६६	३,७५,४१,१६	४,१३,८१,००	२,१५,९०,१०	१,९७,९०,९०	०
२२१०० सेवा महसुल	२७,७४	५,०२,८३	८,६२,८१	७,७६,७४	८६,०७	०
२२११० सेवा महसुल	२७,७४	५,०२,८३	८,६२,८१	७,७६,७४	८६,०७	०
२२१११ पानी तथा विजुली	१३,५९	३,११,५७	५,७९,९८	५,१६,४३	६३,५५	०
२२११२ संचार महसुल	१४,१५	१,९१,२६	२,८२,८३	२,६०,३१	२२,५२	०
२२२०० पूँजीगत सम्पत्तिको संचालन र सम्भार खर्च	९४,९४	१२,३८,३७	३४,११,३५	१९,३१,१५	१४,८०,२०	०
२२२१० सवारी साधनको संचालन तथा सम्भार खर्च	७६,४७	८,०८,६७	११,४६,९४	११,०२,२०	४४,७४	०
२२२११ इन्धन (पदाधिकारी)	२,५०	१,२४,६५	३९,३०	३९,३०	०	०
२२२१२ इन्धन (कार्यालय प्रयोजन)	२८,५९	२,३२,४८	५,३४,८५	५,०६,९५	२७,९०	०
२२२१३ सवारी साधन मर्मत खर्च	४१,०६	३,७७,५८	४,३०,६५	४,१९,७३	१०,९२	०
२२२१४ विमा तथा नवीकरण खर्च	४,३२	७३,९६	१,४२,१४	१,३६,२२	५,९२	०
२२२२० भेशिनरी तथा औजार संचालन तथा सम्भार खर्च	३९	८३,००	२,२४,९३	१,९८,०७	२६,८६	०
२२२२१ भेशिनरी तथा औजार मर्मत सम्भार तथा सञ्चालन खर्च	३९	८३,००	२,२४,९३	१,९८,०७	२६,८६	०
२२२३० निर्मित सार्वजनिक सम्पत्तिको संभार खर्च	१७,९३	३,४६,७०	१८,६१,६८	४,७५,८८	१३,८५,८०	०
२२२३१ निर्मित सार्वजनिक सम्पत्तिको मर्मत सम्भार खर्च	१७,९३	३,४६,७०	१८,६१,६८	४,७५,८८	१३,८५,८०	०

शीर्षक	२०७४/७५ को यथार्थ खर्च	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
२२२९० अन्य सम्पत्तिहरूको संचालन तथा सम्भार	१५	०	१,७७,८०	१,५५,००	२२,८०	०
खर्च						
२२२९१ अन्य सम्पत्तिहरूको संचालन तथा सम्भार	१५	०	१,७७,८०	१,५५,००	२२,८०	०
खर्च						
२२३०० कार्यालय सामान तथा सेवाहरू	९३,८०	९,८९,०४	१५,६२,६१	१३,५३,७५	२,०८,८६	०
२२३१० कार्यालय सामान तथा सेवाहरू	९३,८०	९,८९,०४	१५,६२,६१	१३,५३,७५	२,०८,८६	०
२२३११ मसलन्द तथा कार्यालय सामग्री	७२,००	५,९२,५५	८,९२,४२	८,२१,७६	७०,६६	०
२२३१२ पशुपंक्षीहरूको आहार	०	०	३,६०	०	३,६०	०
२२३१३ पुस्तक तथा सामग्री खर्च	४२	४६,३०	७२,९०	४३,९०	२९,००	०
२२३१४ इन्धन - अन्य प्रयोजन	८९	७०,०९	१,१०,२५	९८,८३	११,४२	०
२२३१५ पत्रपत्रिका, छुपाई तथा सूचना प्रकाशन	१४,५४	२,६३,१०	४,२५,६९	३,७२,९१	५२,७८	०
खर्च						
२२३१९ अन्य कार्यालय संचालन खर्च	५,९५	१७,००	५७,७५	१६,३५	४१,४०	०
२२४०० सेवा तथा परामर्श खर्च	४१,८७	१६,६१,१९	३१,९४,५७	२२,८१,२४	९,१३,३३	०
२२४१० परामर्श तथा अन्य सेवा शुल्क	४१,८७	१६,६१,१९	३१,९४,५७	२२,८१,२४	९,१३,३३	०
२२४११ सेवा र परामर्श खर्च	५,७६	३,८६,४४	६,९६,२९	४,६६,७२	२,२९,५७	०
२२४१२ सूचना प्रणाली तथा सफ्टवेयर संचालन खर्च	२,१७	८१,५०	१,६६,८४	१,२७,८४	३९,००	०
२२४१३ करार सेवा शुल्क	२९,६६	४,७५,००	२२,१२,९९	१५,६८,२३	६,४४,७६	०
२२४१९ अन्य सेवा शुल्क	४,२२	६,१८,२५	१,१८,४५	१,१८,४५	०	०
२२५०० कार्यक्रम सम्बन्धी खर्चहरू	१,८०,००	३,१४,०३,०६	३,००,३९,२२	१,३३,११,७७	१,६७,२७,४५	०
२२५१० तालिम तथा गोष्ठी	१६,४०	५५,६६,९९	६८,६०,७२	२६,८४,३२	४१,७६,४०	०
२२५११ कर्मचारी तालिम खर्च	३,७८	४,५२,८९	५,४४,१९	१,४४,२९	४,१९,९०	०
२२५१२ सीप विकास तथा जनचेतना तालिम तथा गोष्ठी सम्बन्धी खर्च	१२,६२	५१,१४,१०	६२,९६,५३	२५,४०,०३	३७,५६,५०	०
२२५२० उत्पादन सामग्री, सेवा तथा अन्य कार्यक्रम	१,६३,६०	२,५८,३६,०७	२,३१,७८,५०	१,०६,२७,४५	१,२५,५१,०५	०
खर्च						
२२५२१ उत्पादन सामग्री / सेवा खर्च	०	१,००,५४	२,२०,४५	२,२०,४५	०	०
२२५२२ कार्यक्रम खर्च	१,६३,६०	२,४९,२४,६०	२,२९,३९,१५	१,०३,८०,१०	१,२५,५१,०५	०
२२५२९ विविध कार्यक्रम खर्च	०	८,१०,९३	२६,९०	२६,९०	०	०
२२६०० अनुगमन, मूल्यांकन र भ्रमण खर्च	८७,७५	१३,६०,९९	१७,६०,१८	१४,२०,१३	३,४०,०५	०
२२६१० अनुगमन, मूल्यांकन र भ्रमण खर्च	८७,७५	१३,६०,९९	१७,६०,१८	१४,२०,१३	३,४०,०५	०
२२६११ अनुगमन, मूल्यांकन खर्च	३३,२२	८,०१,९६	१०,६५,०३	७,४२,६८	३,२२,३५	०
२२६१२ भ्रमण खर्च	५४,५३	३,६९,८३	५,८४,३२	५,६८,१२	१६,२०	०
२२६१३ विशिष्ट व्यक्ति तथा प्रतिनिधि मण्डलको भ्रमण खर्च	०	१,७३,००	१,०९,३३	१,०९,३३	०	०
२२६१९ अन्य भ्रमण खर्च	०	१६,२०	१,५०	०	१,५०	०
२२७०० विविध खर्च	३२,५६	३,८५,६८	५,५०,२६	५,१५,३२	३४,९४	०
२२७१० विविध खर्च	३२,५६	३,८५,६८	५,५०,२६	५,१५,३२	३४,९४	०
२२७११ विविध खर्च	३२,५६	३,८५,६८	५,५०,२६	५,१५,३२	३४,९४	०
२५००० सहायता (Subsidy)	०	२६,६२,००	३६,७२,००	१३,८२,००	२२,९०,००	०
२५१०० सार्वजनिक संस्थानहरूलाई सहायता	०	३०,००	०	०	०	०
२५१२० वित्तीय संस्थानहरूलाई सहायता	०	३०,००	०	०	०	०
२५१२२ वित्तीय संस्थानहरूलाई पूँजीगत सहायता	०	३०,००	०	०	०	०

शीर्षक	२०७४/७५ को यथार्थ खर्च	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
२५३०० अन्य सहायता	०	२६,३२,००	३६,७२,००	१३,८२,००	२२,९०,००	०
२५३१० अन्य सामाजिक संस्थालाई सहायता	०	२६,३२,००	३६,७२,००	१३,८२,००	२२,९०,००	०
२५३११ शैक्षिक संस्थाहरूलाई सहायता	०	२६,३२,००	३६,७२,००	१३,८२,००	२२,९०,००	०
२६००० अनुदान	२,००	२,२२,३८,७१	७,३२,९३,४५	५,६९,८५,८०	१,६३,०७,६५	०
२६३०० अन्य तहका सरकारहरूलाई अनुदान	०	१,५९,६८,१६	५,५६,९५,६५	४,३८,९८,००	१,१७,९७,६५	०
२६३१० स्थानीय तह चालू अनुदान	०	९,६८,१६	०	०	०	०
२६३११ स्थानीय तह निशर्त चालू अनुदान	०	९,०३,१६	०	०	०	०
२६३१२ स्थानीय तह सशर्त चालू अनुदान	०	६५,००	०	०	०	०
२६३३० आन्तरिक अनुदान	०	१,५०,००,००	५,५६,९५,६५	४,३८,९८,००	१,१७,९७,६५	०
२६३३१ समानीकरण अनुदान	०	५०,००,००	५०,००,००	५०,००,००	०	०
२६३३२ सशर्त अनुदान	०	१,००,००,००	२,५६,९५,६५	१,३८,९८,००	१,१७,९७,६५	०
२६३३३ विपेश अनुदान	०	०	१,००,००,००	१,००,००,००	०	०
२६३३४ समपूरक अनुदान	०	०	१,५०,००,००	१,५०,००,००	०	०
२६४०० सामाजिक सेवा अनुदान	२,००	६२,७०,५५	१,७५,९७,८०	१,३०,८७,८०	४५,१०,००	०
२६४१० चालू अनुदान	२,००	५०,२०,५५	९७,२८,८०	५८,६८,८०	३८,६०,००	०
२६४११ सरकारी निकाय, समिति एवं बोर्डहरूलाई निःशर्त चालू अनुदान	०	१६,६६,८०	३,५१,००	३,५१,००	०	०
२६४१२ सरकारी निकाय, समिति एवं बोर्डहरूलाई सशर्त चालू अनुदान	०	५,९०,००	३१,५०,००	०	३१,५०,००	०
२६४१३ अन्य संस्थालाई अनुदान सशर्त	२,००	२७,६३,७५	६२,२७,८०	५५,१७,८०	७,१०,००	०
२६४२० पूँजीगत अनुदान	०	१२,५०,००	७८,६९,००	७२,१९,००	६,५०,००	०
२६४२१ सरकारी निकाय, समिति, बोर्ड — पूँजीगत निःशर्त अनुदान	०	०	२,७०,००	२,७०,००	०	०
२६४२२ सरकारी निकाय, समिति, बोर्ड — पूँजीगत सशर्त अनुदान	०	४,००,००	४,५०,००	४,५०,००	०	०
२६४२३ अन्य संस्थालाई सशर्त पूँजीगत अनुदान	०	८,५०,००	७१,४९,००	६५,९९,००	६,५०,००	०
२७००० सामाजिक सुरक्षा	१,०१,३३	३३,२५,७७	४३,७३,३९	६,५८,४८	३७,१४,९१	०
२७१०० सामाजिक सुरक्षा	०	२६,८५	१३,९०,४९	४,६४	१३,८५,८५	०
२७११० सामाजिक सुरक्षा	०	२६,८५	१३,९०,४९	४,६४	१३,८५,८५	०
२७१११ सामाजिक सुरक्षा	०	०	१३,९०,४९	४,६४	१३,८५,८५	०
२७११२ अन्य सामाजिक सुरक्षा	०	२६,८५	०	०	०	०
२७२०० सामाजिक सहायता	१,०१,३३	३२,९८,९२	२९,८२,९०	६,५३,८५	२३,२९,०६	०
२७२१० सामाजिक सहायता	१,०१,३३	३२,९८,९२	२९,८२,९०	६,५३,८५	२३,२९,०६	०
२७२११ छात्रवृत्ति	०	४,६६,२५	१०,०७,५०	०	१०,०७,५०	०
२७२१२ उदार, राहत तथा पुनर्स्थापना खर्च	१,००,००	८,७५,००	६,५०,००	६,५०,००	०	०
२७२१३ औषधि खरिद खर्च	१,३३	१९,२२,६७	१३,२१,५६	०	१३,२१,५६	०
२७२१९ अन्य सामाजिक सहायता	०	३५,००	३,८४	३,८४	०	०
२८००० अन्य खर्च	७,१८	१,८२,७०,२७	२,९९,४२,०३	२,१४,८८,३३	८४,५३,७०	०
२८१०० सम्पत्ति सम्बन्धी खर्च	७,१८	३,०६,७१	५,१३,७३	४,९३,३३	२०,४०	०
२८१४० भाडा	७,१८	३,०६,७१	५,१३,७३	४,९३,३३	२०,४०	०
२८१४१ जग्गाको भाडा	०	०	९,६०	०	९,६०	०
२८१४२ घर भाडा	७१	२,५८,७१	४,१४,७३	४,०४,९३	१०,८०	०
२८१४३ सवारी साधन तथा मेशिनर औजार भाडा	६,३७	४८,००	६९,२०	६९,२०	०	०

शीर्षक	२०७४/७५ को यथार्थ खर्च	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
२८१४९ अन्य भाडा	१०	०	१९,२०	१९,२०	०	०
२८२०० फिर्ता खर्च	०	१०,००	१०,००	१०,००	०	०
२८२१० फिर्ता खर्च	०	१०,००	१०,००	१०,००	०	०
२८२१२ न्यायिक फिर्ता	०	१०,००	१०,००	१०,००	०	०
२८९०० भैपरी आउने चालू खर्च	०	१,७९,५३,५६	२,९४,१८,३०	२,०९,८५,००	८४,३३,३०	०
२८९१० भैपरी आउने चालू खर्च	०	१,७९,५३,५६	२,९४,१८,३०	२,०९,८५,००	८४,३३,३०	०
२८९११ भैपरी आउने चालू खर्च	०	१,७९,५३,५६	२,९४,१८,३०	२,०९,८५,००	८४,३३,३०	०
पूँजीगत खर्च	६,५४,९८	१३,६२,६५,५०	१८,५७,६४,७९	७,२२,१४,५५	११,३५,५०,२४	०
३१००० पूँजीगत खर्च	६,५४,९८	१३,६२,६५,५०	१८,५७,६४,७९	७,२२,१४,५५	११,३५,५०,२४	०
३११०० स्थिर सम्पत्ति प्राप्ति खर्च	६,५४,९८	१३,६०,६०,००	१८,०८,६९,५२	६,८३,६०,७९	११,२५,०८,७३	०
३१११० भवन तथा संरचना	२,२७,५९	१,२९,६३,७२	१,८८,५०,६३	६८,६६,८५	१,१९,८३,७८	०
३११११ आवासीय भवन निर्माण/खरिद	०	०	५०,००	५०,००	०	०
३१११२ गैर आवासीय भवन निर्माण/खरिद	०	१,०६,६४,६४	१,६५,७९,२८	४६,२६,५०	१,१९,५२,७८	०
३१११३ निर्मित भवनको संरचनात्मक सुधार खर्च	०	१५,१२,२०	१८,७६,९५	१८,७६,९५	०	०
३१११४ जग्गा विकास कार्य	०	०	३१,००	०	३१,००	०
३१११५ फर्निचर तथा फिक्चर्स	२,२७,५९	७,८६,८८	३,१३,४०	३,१३,४०	०	०
३११२० सवारी साधन तथा मेशिनरी औजार	३,९६,५९	६४,१६,८८	८५,६४,३४	६४,८७,४४	१९,७६,९०	०
३११२१ सवारी साधन	१,११,८८	४४,७६,७५	३८,९१,६०	३३,९६,७०	४,९४,९०	०
३११२२ मेशिनरी तथा औजार	२,८४,७१	१९,४०,१३	४०,३८,१९	२६,०२,९४	१४,३५,२५	०
३११२३ फर्निचर तथा फिक्चर्स	०	०	५,३४,५५	४,८७,८०	४६,७५	०
३११३० अन्य पूँजीगत खर्च	२०,७१	३८,६३,००	२,५३,५०	२,४२,५०	११,००	०
३११३१ पशुधन तथा बागवानी विकास खर्च	०	३७,३०,००	१,००,००	१,००,००	०	०
३११३२ कम्प्युटर सफ्टवेयर निर्माण तथा खरीद खर्च एवं अन्य बौद्धिक सम्पत्ती प्राप्ति खर्च	२०,७१	१,३३,००	१,५३,५०	१,४२,५०	११,००	०
३११४० सुरक्षा उपकरण	०	०	१०,००	०	१०,००	०
३११४१ सुरक्षा उपकरण प्राप्ति खर्च	०	०	१०,००	०	१०,००	०
३११५० सार्वजनिक निर्माण	०	९,६१,७५,७२	१३,९८,२६,५५	४,३३,१५,००	९,६५,११,५५	०
३११५१ सडक तथा पूल निर्माण	०	७,३०,८०,१२	७,०९,०६,६८	२,००,००	७,०७,०६,६८	०
३११५३ विद्युत संरचना निर्माण	०	५,६०,००	२५,८५,००	२५,८५,००	०	०
३११५४ तटबन्ध तथा बाँध निर्माण	०	२१,००,००	३३,४४,२८	१७,३७,६८	१६,०६,६०	०
३११५५ सिंचाई संरचना निर्माण	०	४४,७०,००	१,७३,१७,४३	१,०७,५१,३२	६४,६६,११	०
३११५६ खानेपानी संरचना निर्माण	०	४७,५३,००	२,२४,७०,१६	१,३७,२०,००	८७,५०,१६	०
३११५७ वन तथा वातावरण संरक्षण	०	२७,१२,२०	४३,५८,००	४३,४०,००	१०,१८,००	०
३११५९ अन्य सार्वजनिक निर्माण	०	८५,००,४०	१,७८,४५,००	९९,८१,००	७८,६४,००	०
३११६० निर्मित संरचनाको सुधार खर्च	०	०	२,८०,००	२,८०,००	०	०
३११६१ निर्मित भवनको संरचनात्मक सुधार खर्च	०	०	२,८०,००	२,८०,००	०	०
३११७० पूँजीगत सुधार खर्च	१०,०९	१,६६,४०,६८	१,३१,८४,५०	१,११,६९,००	२०,१५,५०	०
३११७१ पूँजीगत सुधार खर्च सार्वजनिक निर्माण	१०,०९	१,३१,६९,००	९०,४९,५०	७२,९४,००	१७,५५,५०	०
३११७२ पूँजीगत अनुसन्धान तथा परामर्श	०	३४,७१,६८	४१,३५,००	३८,७५,००	२,६०,००	०

शीर्षक	२०७४/७५ को यथार्थ खर्च	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
३१४०० प्राकृतिक सम्पत्ति (Non-produced assets)	०	१,५५,५०	७०,००	७०,००	०	०
३१४१० जग्गा प्राप्ति	०	१,५५,५०	७०,००	७०,००	०	०
३१४११ जग्गा प्राप्ति	०	१,५५,५०	७०,००	७०,००	०	०
३१५०० भैपरी आउने पूँजीगत	०	५०,००	४८,२५,२७	३७,८३,७६	१०,४१,५१	०
३१५१० भैपरी आउने पूँजीगत	०	५०,००	४८,२५,२७	३७,८३,७६	१०,४१,५१	०
३१५११ भैपरी आउने पूँजीगत	०	५०,००	४८,२५,२७	३७,८३,७६	१०,४१,५१	०
<b>जम्मा खर्च</b>	<b>१९,०८,२३</b>	<b>२३,०९,०३,००</b>	<b>३६,४१,६८,००</b>	<b>१९,८०,६३,००</b>	<b>१६,६१,०५,००</b>	<b>०</b>



**व्यय अनुमान**  
**आर्थिक वर्ष २०७६/७७**

अनुसूची -६  
(रु. हजारमा)

शीर्षक	२०७४/७५ को यथार्थ खर्च	२०७५/७६ को संशोधित अनुमान	२०७६/७७ को अनुमान	स्रोत		
				प्रदेश सरकार	अन्य स्रोत	
					संघ अनुदान	वैदेशिक
संवैधानिक अंगहरू	०	२०,२१,००	३३,१७,७४	३३,१७,७४	०	०
प्रदेश सभा	०	२०,२१,००	३३,१७,७४	३३,१७,७४	०	०
चालू	०	१६,०३,००	२८,५६,८५	२८,५६,८५	०	०
पूँजीगत खर्च	०	४,१८,००	४,६०,८९	४,६०,८९	०	०
मन्त्रालय	१९,०८,२३	१९,९१,१०,३२	२८,४२,२१,९९	१२,७१,५८,५०	१५,७०,६३,४९	०
मुख्य न्यायाधिवक्ताको कार्यालय	०	१,८४,३७	२,२५,२७	२,२५,२७	०	०
चालू	०	८४,३७	१,५२,६७	१,५२,६७	०	०
पूँजीगत खर्च	०	१,००,००	७२,६०	७२,६०	०	०
मुख्यमन्त्री तथा मन्त्रिपरिषद्को कार्यालय	०	३८,१८,१८	२३,३१,६९	२२,०४,००	१,२७,६९	०
चालू	०	२२,६०,१८	१८,४८,२४	१७,२१,००	१,२७,२४	०
पूँजीगत खर्च	०	१५,५८,००	४,८३,४५	४,८३,००	४५	०
आर्थिक मामिला तथा योजना मन्त्रालय	१९,०८,२३	१३,०४,९०	१५,९६,०२	१५,९६,०२	०	०
चालू	१२,५३,२५	७,९४,९०	११,८९,३७	११,८९,३७	०	०
पूँजीगत खर्च	६,५४,९८	५,१०,००	४,०६,६५	४,०६,६५	०	०
उद्योग, पर्यटन, वन तथा वातावरण मन्त्रालय	०	१,८२,१७,६३	२,८८,८१,११	१,७१,०५,३७	१,१७,७५,७४	०
चालू	०	८७,१२,४०	१,३५,२०,३१	१,०५,१९,३७	३०,००,९४	०
पूँजीगत खर्च	०	९५,०५,२३	१,५३,६०,८०	६५,८६,००	८७,७४,८०	०
भूमि व्यवस्था, कृषि तथा सहकारी मन्त्रालय	०	२,९०,७१,५३	४,०७,६५,८९	२,५८,५४,०५	१,४९,११,८४	०
चालू	०	२,२४,४७,७३	३,७९,८०,२९	२,३०,६८,४५	१,४९,११,८४	०
पूँजीगत खर्च	०	६६,२३,८०	२,७८,८५,६०	२,७८,८५,६०	०	०
आन्तरिक मामिला तथा कानून मन्त्रालय	०	३७,३९,८५	८०,८०,६६	६५,८०,६६	१५,००,००	०
चालू	०	१९,२२,३५	३४,२२,४६	३२,०२,४६	२,२०,००	०
पूँजीगत खर्च	०	१८,१७,५०	४६,५८,२०	३३,७८,२०	१२,८०,००	०
भौतिक पूर्वाधार विकास मन्त्रालय	०	११,३८,९१,२३	१५,८४,१९,०९	५,६५,१८,९६	१०,१९,००,१३	०
चालू	०	४७,८२,०६	९७,१५,०४	४८,४३,९६	४८,७१,०८	०
पूँजीगत खर्च	०	१०,९१,०९,१७	१५,८७,०४,०५	५,१६,७५,००	९,७०,२९,०५	०
सामाजिक विकास मन्त्रालय	०	२,८८,८२,६३	४,३९,२२,२६	१,७०,७४,१७	२,६८,४८,०९	०
चालू	०	२,२२,५८,८३	३,५८,०९,९८	१,४३,८६,३२	२,१४,२३,६६	०
पूँजीगत खर्च	०	६६,२३,८०	८१,१२,२८	२६,८७,८५	५४,२४,४३	०
अर्थ बजेट	०	२,९७,७१,६८	३,२७,३०,२७	२,३६,८८,७६	९०,४१,५१	०
अर्थ - विविध	०	२,९७,७१,६८	३,२७,३०,२७	२,३६,८८,७६	९०,४१,५१	०
चालू	०	२,९७,७१,६८	२,८०,१०,००	२,००,१०,००	८०,००,००	०
पूँजीगत खर्च	०	०	४७,२०,२७	३६,७८,७६	१०,४१,५१	०
स्थानीय तह	०	०	४,३८,९८,००	४,३८,९८,००	०	०
स्थानीय तह	०	०	४,३८,९८,००	४,३८,९८,००	०	०
चालू	०	०	४,३८,९८,००	४,३८,९८,००	०	०
जम्मा खर्च	१९,०८,२३	२३,०९,०३,००	३६,४१,६८,००	१९,८०,६३,००	१६,६१,०५,००	०

## आर्थिक वर्ष २०७६/७७ को लैंगिक उत्तरदायी बजेट अनुसारको व्यय अनुमान

अनुसूची -७  
(रु. हजारमा )

निकाय	प्रत्यक्ष लाभ	अप्रत्यक्ष लाभ	तटस्थ	जम्मा
२०२ प्रदेश सभा	०	०	३३,१७,७४	३३,१७,७४
२१६ मुख्य न्यायाधिवक्ताको कार्यालय	०	०	२,२५,२७	२,२५,२७
३०१ मुख्यमन्त्री तथा मन्त्रिपरिषद्को कार्यालय	०	०	६१,२७,६९	६१,२७,६९
३०५ आर्थिक मामिला तथा योजना मन्त्रालय	०	०	१५,९६,०२	१५,९६,०२
३०७ उद्योग, पर्यटन, वन तथा वातावरण मन्त्रालय	१,३७,६८	९१,३३,६०	१,९६,०९,८३	२,८८,८१,११
३१२ भूमि व्यवस्था, कृषि तथा सहकारी मन्त्रालय	१,०१,०१,९६	२,७३,११,५३	७२,५०,४०	४,४६,६३,८९
३१४ आन्तरिक मामिला तथा कानून मन्त्रालय	०	७२,९६,४०	७,८४,२६	८०,८०,६६
३३७ भौतिक पूर्वाधार विकास मन्त्रालय	६,२५,७८	३,४३,३७,९९	१२,३४,५५,३२	१५,८४,१९,०९
३५० सामाजिक विकास मन्त्रालय	२,६१,४१,४८	१,७७,८०,७८	०	४,३९,२२,२६
६०२ अर्थ - विविध	०	३,२७,२०,२७	१०,००	३,२७,३०,२७
८०१ स्थानीय तह	१,५०,००,००	०	२,१२,०४,००	३,६२,०४,००
<b>कुल जम्मा</b>	<b>५,२०,०६,९०</b>	<b>१२,८५,८०,५७</b>	<b>१८,३५,८०,५३</b>	<b>३६४१६८००</b>

संकेत	लैंगिक उत्तरदायी बजेट	रकम	प्रतिशत
१	प्रत्यक्ष लाभ	५,२०,०६,९०	१४.२८
२	अप्रत्यक्ष लाभ	१२,८५,८०,५७	३५.३१
३	तटस्थ	१८,३५,८०,५३	५०.४१

**द्रष्टव्यः** लैंगिक उत्तरदायी बजेट छुट्टयाईएका आधारहरू

बजेटका प्रत्येक क्रियाकलाप लैंगिक दृष्टिले कता उन्मुख छु भनी निक्काल गर्न निम्नानुसार वर्गीकरण गरिएको छु :

(क) महिलालाई ५० प्रतिशत वा सो भन्दा बढी लाभ पुग्ने क्रियाकलाप

- प्रत्यक्ष लाभ

(ख) महिलालाई २० प्रतिशत वा सो भन्दा माथि तर ५० प्रतिशत भन्दा कम लाभ पुग्ने क्रियाकलाप

- अप्रत्यक्ष लाभ

(ग) महिलालाई २० प्रतिशत भन्दा न्यून लाभ पुग्ने क्रियाकलाप

- तटस्थ

उपरोक्तानुसार प्रतिशत निकाल्दा देहायका क्रियाकलापहरूको सूचकहरूका आधारमा मूल्यांकन गरी सो मूल्यांकन का आधारमा प्राप्त हुने नतिजा बमोजिम लैंगिक बजेटलाई वर्गीकरण गरिएको

क्र. सं.	सूचक	प्रतिशत
१	योजना तर्जुमा र कार्यन्वयनमा महिला सहभागिता	२०
२	महिलाहरूको क्षमता अभिवृद्धि	२०
३	कार्यक्रममा महिलाहरूको लागि लाभ तथा नियन्त्रणमा सुनिश्चितता -अन्य लक्षित वर्गका कार्यक्रममा समेत	३०
४	महिलाहरूको रोजगारी र आय आर्जन अभिवृद्धि	२०
५	महिलाहरूको समयको प्रयोगमा गुणात्मक सुधार तथा कार्यबोझमा कमी	१०
<b>जम्मा</b>		<b>१००</b>

## रणनीति सारांश

अनुसूची - ढ  
(रू.हजारमा)

संकेत	रणनीति	रकम	प्रतिशत
०१	कृषि, उद्योग र पर्यटन क्षेत्रको उत्पादन र उत्पादकत्व वृद्धि गरी आर्थिक वृद्धि	७९०७२७७	२१.७१
०२	भौतिक पूर्वाधार निर्माण तथा विस्तार	१७७०५०४७	४८.६२
०३	गुणस्तरीय शिक्षा र स्वास्थ्य विस्तार गरी मानवीय पूँजी निर्माण	४१९९४२४	११.५३
०४	सामाजिक समावेशिता र लैङ्गिक समता प्रवर्द्धन	३४८८०४१	९.५८
०५	प्रभावकारी विपद् व्यवस्थापन र जलवायु परिवर्तन अनुकूलित विकास	१६११७४४	४.४३
०६	विधिको शासन कायम गर्दै सुशासन प्रत्याभूति	१५०५२६७	४.१३
<b>कुल जम्मा</b>		<b>३६४१६८००</b>	<b>१००</b>